

بال جبریل

اقبال

اُٹھ کہ خورشید کا سامان سفر تازہ کریں
نفس سوختہ شام و سحر تازہ کریں

غزلیات

پھول کی پتی سے کٹ سکتا ہے ہیرے کا جگر

مردِ ناداں پر کلامِ نرم و نازک بے اثر

(مہرزی ہری)

حصہ اول

(۱)

میری نوائے شوق سے شورِ حریمِ ذات میں نلغلمہ ہائے الاماں بت کدو صفات میں
حور و فرشتہ ہیں اسیر میرے تخیلات میں میری نگاہ سے خلل تیری تجلیات میں
گرچہ ہے میری جستجو دیر و حرم کی نقش بند میری فغاں سے رستخیز کعبہ و سومنات میں
گاہ مری نگاہ تیز چیر گئی دل وجود گاہ الجھ کے رہ گئی میرے توہمات میں

تو نے یہ کیا غضب کیا، مجھ کو بھی فاش کر دیا
میں ہی تو اک راز تھا سینہ کائنات میں!

(۲)

اگر کج رو ہیں انجم، آساں تیرا ہے یا میرا مجھے فکر جہاں کیوں ہو، جہاں تیرا ہے یا میرا؟
اگر ہنگامہ ہائے شوق سے ہے لامکاں خالی خطا کس کی ہے یارب! لامکاں تیرا ہے یا میرا؟
اسے صبح ازل انکار کی جرأت ہوئی کیونکر مجھے معلوم کیا، وہ راز داں تیرا ہے یا میرا؟
محمدؐ بھی ترا، جبریل بھی، قرآن بھی تیرا مگر یہ حرف شیریں تر جہاں تیرا ہے یا میرا؟

اسی کو کب کی تابانی سے ہے تیرا جہاں روشن

زوالِ آدمِ خاکی زیاں تیرا ہے یا میرا؟



ترے شیشے میں سے باقی نہیں ہے
بتا، کیا تو مرا ساقی نہیں ہے
سمندر سے ملے پیاسے کو شبنم
بخیلی ہے یہ رزاقی نہیں ہے

(۳)

گیسوائے تاب دار کو اور بھی تاب دار کر
ہوش و خرد شکار کر ، قلب و نظر شکار کر
عشق بھی ہو حجاب میں ، حسن بھی ہو حجاب میں
یا تو خود آشکار ہو یا مجھے آشکار کر
تو ہے محیط بے کراں ، میں ہوں ذرا سی آبخو
یا مجھے ہمکنار کر یا مجھے بے کنار کر
میں ہوں صدف تو تیرے ہاتھ میرے گہر کی آبرو
میں ہوں خزف تو تُو مجھے گوہر شاہوار کر
نغمہ نو بہار اگر میرے نصیب میں نہ ہو
اس دم نیم سوز کو طائرک بہار کر
باغ بہشت سے مجھے حکم سفر دیا تھا کیوں
کارِ جہاں دراز ہے ، اب مرا انتظار کر

روزِ حساب جب مرا پیش ہو دفترِ عمل
آپ بھی شرمسار ہو ، مجھ کو بھی شرمسار کر

(۴)

اثر کرے نہ کرے ، سن تو لے مری فریاد نہیں ہے داد کا طالب یہ بندہ آزاد
یہ مشّتِ خاک ، یہ صرصر ، یہ وسعتِ افلاک کرم ہے یا کہ ستم تیری لذّت ایجاد!
ٹھہر سکا نہ ہوائے چمن میں خیمہء گل یہی ہے فصلِ بہاری ، یہی ہے بادِ مراد؟
قصور وار ، غریبِ لذّیّار ہوں لیکن ترا خراپہ فرشتے نہ کر سکے آباد
مری جفا طلبی کو دعائیں دیتا ہے وہ دشتِ سادہ ، وہ تیرا جہان بے بنیاد
خطرِ پسندِ طبیعت کو سازگار نہیں وہ گلستاں کہ جہاں گھات میں نہ ہو صیاد
مقامِ شوق ترے قدسیوں کے بس کا نہیں
انہی کا کام ہے یہ جن کے حوصلے ہیں زیاد

(۵)

کیا عشق ایک زندگی مستعار کا کیا عشق پائدار سے ناپائدار کا
وہ عشق جس کی شمع بجھا دے اجل کی پھونک اس میں مزا نہیں تپش و انتظار کا
میری بساط کیا ہے، تب و تاب یک نفس شعلے سے بے محل ہے الجھنا شرار کا
کر پہلے مجھ کو زندگی جاوداں عطا پھر ذوق و شوق دیکھ دل بے قرار کا

کانٹا وہ دے کہ جس کی کھٹک لازوال ہو

یارب، وہ درد جس کی کسک لازوال ہو!



دلوں کو مرکز مہر و وفا کر
حریم کبریا سے آشنا کر
جسے نانِ جویں بخشی ہے تو نے
اسے بازوئے حیدر بھی عطا کر

(۶)

پریشاں ہو کے میری خاک آخِر دل نہ بن جائے جو مشکل اب ہے یارب پھر وہی مشکل نہ بن جائے
 نہ کر دیں مجھ کو مجبور نوا فردوس میں حوریں مرا سونے دُروں پھر گرمی محفل نہ بن جائے
 کبھی چھوڑی ہوئی منزل بھی یاد آتی ہے راہی کو کھٹک سی ہے، جو سینے میں غم منزل نہ بن جائے
 بتایا عشق نے دریائے ناپیدا کراں مجھ کو یہ میری خود نگہداری مرا ساحل نہ بن جائے
 کہیں اس عالم بے رنگ و بو میں بھی طلب میری وہی افسانہ دنبائے محمل نہ بن جائے

عروجِ آدمِ خاکی سے انجم سہمے جاتے ہیں
 کہ یہ ٹوٹا ہوا تارا مہِ کامل نہ بن جائے

(۷)

دُگرگوں ہے جہاں، تاروں کی گردش تیز ہے ساقی دل ہر ذرہ میں غوغائے رستا خیز ہے ساقی
 متاعِ دین و دانش لٹ گئی اللہ والوں کی یہ کس کافر ادا کا غمزہ خوں ریز ہے ساقی
 وہی دیرینہ بیماری، وہی ناچٹکی دل کی علاج اس کا وہی آبِ نشاط انگیز ہے ساقی

حرم کے دل میں سوزِ آرزو پیدا نہیں ہوتا کہ پیدائی تری اب تک حجاب آمیز ہے ساقی
 نہ اٹھا پھر کوئی رومی عجم کے لالہ زاروں سے وہی آب و گلِ ایراں، وہی تہریز ہے ساقی
 نہیں ہے نا اُمید اقبال اپنی کشتِ ویراں سے ذرا غم ہو تو یہ مٹی بہت زرخیز ہے ساقی

فقیر راہ کو بخشے گئے اسرارِ سلطانی
 بہا میری نوا کی دولتِ پرویز ہے ساقی

(۸)

لا پھر اک بار وہی بادہ و جامِ اے ساقی ہاتھ آ جائے مجھے میرا مقام اے ساقی!
 تین سو سال سے ہیں ہند کے میخانے بند اب مناسب ہے ترا فیض ہو عام اے ساقی
 مری مینائے غزل میں تھی ذرا سی باقی شیخ کہتا ہے کہ ہے یہ بھی حرام اے ساقی
 شیر مردوں سے ہوا پیشہ تحقیق تھی رہ گئے صوفی و ملا کے غلام اے ساقی
 عشق کی تیغ جگر دار اڑا لی کس نے علم کے ہاتھ میں خالی ہے نیام اے ساقی
 سینہ روشن ہو تو ہے سوزِ خن عینِ حیات ہو نہ روشن، تو خن مرگِ دوام اے ساقی
 تو مری رات کو مہتاب سے محروم نہ رکھ ترے پیانے میں ہے ماہِ تمام اے ساقی!

(۹)

مٹا دیا مرے ساقی نے عالمِ من و تو پا کے مجھ کو مے لا الہ الا حق
نہ مے، نہ شعر، نہ ساقی، نہ شورِ چنگ و رباب سکوتِ کوہ و لبِ جوے و الہِ خود روا
گدائے مے کدہ کی شان بے نیازی دیکھ پہنچ کے چشمہ حیواں پہ توڑتا ہے سبوا
مرا سبوچہِ نفیست ہے اس زمانے میں کہ خانقاہ میں خالی ہیں صوفیوں کے کدو
میں نو نیاز ہوں، مجھ سے حجاب ہی اولیٰ کہ دل سے بڑھ کے ہے میری نگاہ بے قابو
اگرچہ بحر کی موجوں میں ہے مقام اس کا صفائے پاکی طینت سے ہے گہر کا وضو
جہیل تر ہیں گل و الہ فیض سے اس کے نگاہِ شاعر رنگیں نوا میں ہے جادو

(۱۰)

متاع بے بہا ہے درد و سوزِ آرزو مندی مقامِ بندگی دے کر نہ لوں شانِ خداوندی
ترے آزاد بندوں کی نہ یہ دنیا، نہ وہ دنیا یہاں مرنے کی پابندی، وہاں جینے کی پابندی
حجابِ اکسیر ہے آوارہ کوئے محبت کو میری آتش کو بھڑکاتی ہے تیری دیرِ پیوندی

گزر اوقات کر لیتا ہے یہ کوہ و بیاباں میں کہ شاہیں کے لیے ذلت ہے کارِ آشیاں بندی
یہ فیضانِ نظر تھا یا کہ مکتب کی کرامت تھی سکھائے کس نے اسمعیل کو آدابِ فرزندِ
زیارت گاہِ اہلِ عزم و ہمت ہے لحدِ میری کہ خاکِ راہ کو میں نے بتایا رازِ الوندی
مری مشاطگی کی کیا ضرورت حسنِ معنی کو کہ فطرتِ خود بخود کرتی ہے الے کی حنا بندی

(۱۱)

تجے یاد کیا نہیں ہے مرے دل کا وہ زمانہ وہ ادبِ گہِ محبت ، وہ نگہ کا تازیانہ
یہ بتانِ عصرِ حاضر کہ بنے ہیں مدرسے میں نہ ادائے کافرانہ ، نہ تراشِ آزرانہ
نہیں اس کھلی فضا میں کوئی گوشہء فراغت یہ جہاں عجب جہاں ہے ، نہ نفس نہ آشیانہ
رگ تاک منتظر ہے تری بارشِ کرم کی کہ عجم کے مے کدوں میں نہ رہی مے مغانہ
مرے ہم صغیر اسے بھی اثرِ بہار سمجھے انہیں کیا خبر کہ کیا ہے یہ نوائے عاشقانہ
مرے خاک و خوں سے تو نے یہ جہاں کیا ہے پیدا صلہ شہید کیا ہے ، تب و تابِ چاودانہ
تری بندہ پروری سے مرے دن گزر رہے ہیں نہ گلہ ہے دوستوں کا ، نہ شکایتِ زمانہ

(۱۲)

ضمیرِ الہ سے لعل سے ہوا لبریز اشارہ پاتے ہی صوفی نے توڑ دی پرہیز
بچھائی ہے جو کہیں عشق نے بساط اپنی کیا ہے اس نے فقیروں کو وارث پرہیز
پرانے ہیں یہ ستارے ، فلک بھی فرسودہ جہاں وہ چاہیے مجھ کو کہ ہو ابھی نوخیز
کے خبر ہے کہ ہنگامہٴ نشور ہے کیا تری نگاہ کی گردش ہے میری رستاخیز
نہ چھین لذتِ آہ سحر گہی مجھ سے نہ کر نگہ سے تغافل کو التفات آمیز
دلِ خمیں کے موافق نہیں ہے موسمِ گل صدائے مرغِ چمن ہے بہت نشاط انگیز
حدیث بے خبراں ہے ، تو با زمانہ بساز زمانہ با تو سازد ، تو با زمانہ ستیز

(۱۳)

وہی میری کم نصیبی ، وہی تیری بے نیازی میرے کام کچھ نہ آیا یہ کمال نے نوازی
میں کہاں ہوں تو کہاں ہے ، یہ مکاں کہ مکاں ہے؟ یہ جہاں مرا جہاں ہے کہ تری کرشمہ سازی
اسی کشمکش میں گزریں مری زندگی کی راتیں کبھی سوز و سازِ رومی ، کبھی پتہ و تابِ رازی

وہ فریب خوردہ شاہیں کہ پلا ہو کر کسوں میں اسے کیا خبر کہ کیا ہے رہ و رسم شاہ بازی
 نہ زباں کوئی غزل کی، نہ زباں سے باخبر میں کوئی دلکش صدا ہو، تجھی ہو یا کہ تازی
 نہیں فقر و سلطنت میں کوئی امتیاز ایسا یہ سپہ کی تیغ بازی، وہ نگہ کی تیغ بازی

کوئی کارواں سے ٹوٹا، کوئی بدگماں حرم سے
 کہ امیر کارواں میں نہیں خوئے دل نوازی

(۱۴)

اپنی جواں گاہ زیر آساں سمجھا تھا میں آب و گل کے کھیل کو اپنا جہاں سمجھا تھا میں
 بے حجابی سے تری ٹوٹا نگاہوں کا ظلم اک ردائے نیلگوں کو آساں سمجھا تھا میں
 کارواں تھک کر فضا کے بیچ و خم میں رہ گیا مہر و مادہ و مشتری کو ہم عناں سمجھا تھا میں
 عشق کی اک جست نے طے کر دیا قصہ تمام اس زمین و آساں کو بے کراں سمجھا تھا میں
 کہہ گئیں رازِ محبت پردہ دار یہاں شوق تھی فغاں وہ بھی جسے ضبط فغاں سمجھا تھا میں

تھی کسی درماندہ رہرو کی صداے درد ناک
 جس کو آوازِ ریل کارواں سمجھا تھا میں

(۱۵)

اک دانش نورانی ، اک دانش برہانی ہے دانش برہانی ، حیرت کی فراوانی
اس پیکر خاکی میں اک شے ہے ، سو وہ تیری میرے لیے مشکل ہے اس شے کی گمبہانی
اب کیا جو فغاں میری پہنچی ہے ستاروں تک تو نے ہی سکھائی تھی مجھ کو یہ غزل خوانی
ہو نقش اگر باطل ، تکرار سے کیا حاصل کیا تجھ کو خوش آتی ہے آدم کی یہ ارزانی؟
مجھ کو تو سکھا دی ہے افرنگ نے زندگی اس دور کے مُلا ہیں کیوں ننگ مسلمان!
تقدیر شکن قوت باقی ہے ابھی اس میں ناداں جسے کہتے ہیں تقدیر کا زندانی
تیرے بھی صنم خانے ، میرے بھی صنم خانے دونوں کے صنم خاکی ، دونوں کے صنم فانی

(۱۶)

یارب! یہ جہان گزراں خوب ہے لیکن کیوں خوار ہیں مردانِ صفا کیش و ہنرمند
گو اس کی خدائی میں مہاجن کا بھی ہے ہاتھ دنیا تو سمجھتی ہے فرنگی کو خداوند
تو برگ گیا ہے ندی اہل خرد را او کشت گل و لاله بخشد بہ خرے چند

حاضر ہیں کلیسا میں کباب و نئے گلگوں مسجد میں دھرا کیا ہے بجز موعظہ و پند
 احکام ترے حق ہیں مگر اپنے مفسر تاویل سے قرآن کو بنا سکتے ہیں پاؤند
 فردوس جو تیرا ہے، کسی نے نہیں دیکھا افرنگ کا ہر قریہ ہے فردوس کی مانند
 مدت سے ہے آوارہ افلاک مرا فکر کردے اسے اب چاند کی غاروں میں نظر بند
 فطرت نے مجھے بخشے ہیں جوہر ملکوتی خاکی ہوں مگر خاک سے رکھتا نہیں پیوند
 درویش خدا مست نہ شرقی ہے نہ غربی گھر میرا نہ دلی، نہ صفاہاں، نہ سرقند
 کہتا ہوں وہی بات سمجھتا ہوں جسے حق نے ابلہ مسجد ہوں، نہ تہذیب کا فرزند
 اپنے بھی خفا مجھ سے ہیں، بیگانے بھی ناخوش میں زہر ہلاہل کو کبھی کہہ نہ سکا قد
 مشکل ہے کہ اک بندہ حق بین و حق اندیش خاشاک کے تودے کو کہے کوہ دماوند
 ہوں آتش نمرود کے شعلوں میں بھی خاموش میں بندہ مومن ہوں، نہیں دانہ اسپند
 پر سوز و نظرباز و نکو بین و کم آزار آزاد و گرفتار و تہی کیسہ و خورسند
 ہر حال میں میرا دل بے قید ہے خرم کیا چھینے کا غنچے سے کوئی ذوق شکر خند!

چپ رہ نہ سکا حضرت یزداں میں بھی اقبال

کرتا کوئی اس بندہ گستاخ کا منہ بند!

حصہ دوم

(۱)

علیحضرت شہید امیر المومنینؑ اور شاہ غازی رحمۃ اللہ علیہ کے لطف و کرم سے نومبر ۱۹۳۳ء میں مصنف کو حکیم سنائی
غزنویؒ رحمہما اللہ علیہ کے مزار مقدس کی زیارت نصیب ہوئی۔ یہ چند افکار پریشاں جن میں حکیم ہی کے ایک مشہور
قصیدے کی بیرونی کی گئی ہے، اس روز سعید کی یادگار میں سپرد قلم کیے گئے:-

’ما از پئے سنائی و عطار آمدیم‘

سا سکتا نہیں پہنائے فطرت میں مرا سودا
غلط تھا اے جنوں شاید ترا اندازہ صحرا
خودی سے اس طلسمِ رنگ و بو کو توڑ سکتے ہیں
یہی توحید تھی جس کو نہ تو سمجھا نہ میں سمجھا
نگہ پیدا کر اے غافل تجلی عین فطرت ہے
کہ اپنی موج سے بیگانہ رہ سکتا نہیں دریا

رقابت علم و عرفاں میں غلط بینی ہے منبر کی
کہ وہ حلاج کی سولی کو سمجھا ہے رقیب اپنا
خدا کے پاک بندوں کو حکومت میں ، غلامی میں
زرہ کوئی اگر محفوظ رکھتی ہے تو استغنا
نہ کر تھلید اے جبریل میرے جذب و مستی کی
تن آساں عرشیوں کو ذکر و تسبیح و طواف اولیٰ!



بہت دیکھے ہیں میں نے مشرق و مغرب کے میخانے
یہاں ساقی نہیں پیدا ، وہاں بے ذوق ہے صہبا
نہ ایراں میں رہے باقی ، نہ توراں میں رہے باقی
وہ بندے فقر تھا جن کا ہلاک قیصر و کسری
یہی شیخ حرم ہے جو چرا کر بیچ کھاتا ہے
گلیم بوذر و دلق اولیس و چادر زہرا!
حضور حق میں اسرافیل نے میری شکایت کی
یہ بندہ وقت سے پہلے قیامت کر نہ دے برپا

ندا آئی کہ آشوبِ قیامت سے یہ کیا کم ہے
 'گرفتہ چینیاں احرام و ملکی خفتہ در بطلان'!
 لبالب شیشہ تہذیب حاضر ہے 'لا' سے
 مگر ساقی کے ہاتھوں میں نہیں پیمانہ 'لا'
 دبا رکھا ہے اس کو زخمہ ور کی تیز دستی نے
 بہت نیچے سروں میں ہے ابھی یورپ کا واویلا
 اسی دریا سے اٹھتی ہے وہ موج تند جواں بھی
 نہنگوں کے نشیمن جس سے ہوتے ہیں تہ و بالا



غلامی کیا ہے؟ ذوقِ حسن و زیبائی سے محرومی
 جسے زیبا کہیں آزاد بندے، ہے وہی زیبا
 بھروسا کر نہیں سکتے غلاموں کی بصیرت پر
 کہ دنیا میں فقط مردانِ حُر کی آنکھ ہے بینا

 ایہ مصرع حکیم سنائی کا ہے

وہی ہے صاحب امروز جس نے اپنی ہمت سے
 زمانے کے سمندر سے نکالا گوہر فردا
 فرنگی شیشہ گر کے فن سے پتھر ہو گئے پانی
 مری اکیر نے شیشے کو بخشی سختی خارا
 رہے ہیں، اور ہیں فرعون میری گھات میں اب تک
 مگر کیا غم کہ میری آستین میں ہے بد بیضا
 وہ چنگاری خس و خاشاک سے کس طرح دب جائے
 جسے حق نے کیا ہو نیستاں کے واسطے پیدا
 محبت خویشتن بینی، محبت خویشتن داری
 محبت آستانِ قیصر و کسریٰ سے بے پروا
 عجب کیا رمہ و پرویں مرے فنجیر ہو جائیں
 کہ برفتراک صاحب دولتے بستم سر خود رائے

ایہ مصرع مرزا اساناب کا ہے جس میں ایک لفظی تغیر کیا گیا

وہ دانائے سُبُل ، ختم الرسل ، مولائے کل جس نے
 غبارِ راہ کو بخشا فروغِ وادی سینا
 نگاہِ عشق و مستی میں وہی اوّل ، وہی آخر
 وہی قرآن ، وہی فرقاں ، وہی یسین ، وہی طہ
 سناٹی کے ادب سے میں نے غواصی نہ کی ورنہ
 ابھی اس بحر میں باقی ہیں لاکھوں لولوئے لالا

(۲)

یہ کون غزل خواں ہے پُرسوز و نشاط انگیز اندیشہٴ دانا کو کرتا ہے جنوں آمیز
 گو فقر بھی رکھتا ہے اندازِ ملوکانہ نا پختہ ہے پرویزی بے سلطنتِ پرویز
 اب حجرہٴ صوفی میں وہ فقر نہیں باقی خونِ دل شیراں ہو جس فقر کی دستاویز
 اے حلقہٴ درویشاں! وہ مردِ خدا کیسا ہو جس کے گریباں میں ہنگامہٴ رستاخیز
 جو ذکر کی گرمی سے شعلے کی طرح روشن جو فکر کی سرعت میں بجلی سے زیادہ تیز!
 کرتی ہے ملوکیت آثارِ جنوں پیدا اللہ کے نشتر ہیں تیمور ہو یا چنگیز

یوں دادِ سخن مجھ کو دیتے ہیں عراق و پارس
یہ کافر ہندی ہے بے تیغ و سناں خوں ریز

(۳)

وہ حرفِ راز کہ مجھ کو سکھا گیا ہے جنوں خدا مجھے نفسِ جبرئیل دے تو کہوں
ستارہ کیا مری تقدیر کی خبر دے گا وہ خود فراخیِ افلاک میں ہے خوار و زبوں
حیات کیا ہے ، خیال و نظر کی مجذوبی خودی کی موت ہے اندیشہ ہائے گونا گوں
عجب مزا ہے ، مجھے لذتِ خودی دے کر وہ چاہتے ہیں کہ میں اپنے آپ میں نہ رہوں
ضمیر پاک و نگاہ بلند و مستی شوق نہ مال و دولتِ قاروں ، نہ فکرِ افلاطوں
سبق ملا ہے یہ معراجِ مصطفیٰ سے مجھے کہ عالمِ بشریت کی زد میں ہے گردوں
یہ کائنات ابھی ناتمام ہے شاید کہ آ رہی ہے دما دم صدائے 'کن فیکون'
علاجِ آتشِ رومی کے سوز میں ہے ترا تری خرد پہ ہے غالبِ فرغیوں کا فسوں

اسی کے فیض سے میری نگاہ ہے روشن
اسی کے فیض سے میرے سبب میں ہے جیجوں

(۴)

عالم آب و خاک و باد! سرِ عیاں ہے تو کہ میں
وہ جو نظر سے ہے نہاں، اس کا جہاں ہے تو کہ میں
وہ شبِ درد و سوز و غم، کہتے ہیں زندگی جسے
اس کی سحر ہے تو کہ میں، اس کی ازاں ہے تو کہ میں
کس کی نمود کے لیے شام و سحر ہیں گرمِ سیر
شائے روزگار پر بارِ گراں ہے تو کہ میں
تو کفِ خاک و بے بصر، میں کفِ خاک و خودِ نگر
کشتِ وجود کے لیے آبِ رواں ہے تو کہ میں

(۵)

(لندن میں لکھے گئے)

تو ابھی رہ گزر میں ہے، قیدِ مقام سے گزر
مصر و حجاز سے گزر، پارس و شام سے گزر

جس کا عمل ہے بے غرض، اس کی جزا کچھ اور ہے
 حور و خیام سے گزر، بادہ و جام سے گزر
 گرچہ ہے دلکشا بہت حسنِ فرنگ کی بہار
 طائرک بلند بال، دانہ و دام سے گزر
 کوہِ شگاف تیری ضرب، تجھ سے کشادِ شرق و غرب
 تیغِ ہلال کی طرح عیشِ نیام سے گزر
 تیرا امام بے حضور، تیری نماز بے سرور
 ایسی نماز سے گزر، ایسے امام سے گزر!

(۶)

امین راز ہے مردانِ حُر کی درویشی کہ جبریل سے ہے اس کو نسبتِ خویشی
 کسے خبر کہ سینے ڈبو چکی کتنے فقیہ و صوفی و شاعر کی ما خوش اندیشی
 نگاہِ گرم کہ شیروں کے جس سے ہوش اڑ جائیں نہ آد سرد کہ ہے گوسفندی و میشی
 لمبِ عشق نے دیکھا مجھے تو فرمایا ترا مرض ہے فقط آرزو کی بے نیشی

وہ شے کچھ اور ہے کہتے ہیں جانِ پاک جسے
یہ رنگ و نم ، یہ لہو ، آب و ناں کی ہے بیشی

(۷)

پھر چراغِ لالہ سے روشن ہوئے کوہ و دمن مجھ کو پھر نغموں پہ اکسانے لگا مرغِ چمن
پھول ہیں صحرا میں یا پریاں قطار اندر قطار اودے اودے، نیلے نیلے، پیلے پیلے پیر بن
برگ گل پر رکھ گئی شبنم کا موتی بادِ صبح اور چمکاتی ہے اس موتی کو سورج کی کرن
نسن بے پروا کو اپنی بے نقابی کے لیے ہوں اگر شہروں سے بن پیارے تو شہراچھے کہ بن
اپنے من میں ڈوب کر پا جا سراغِ زندگی تو اگر میرا نہیں بنتا نہ بن ، اپنا تو بن
من کی دنیا! من کی دنیا سوز و مستی، جذب و شوق تن کی دنیا! تن کی دنیا سود و سودا، مکر و فن
من کی دولت ہاتھ آتی ہے تو پھر جاتی نہیں تن کی دولت چھاؤں ہے، آتا ہے دمن جاتا ہے دمن
من کی دنیا میں نہ پایا میں نے افرنگی کا راج من کی دنیا میں نہ دیکھے میں نے شیخ و برہمن

پانی پانی کر گئی مجھ کو قلندر کی یہ بات
تو جھکا جب غیر کے آگے ، نہ من تیرا نہ تن

(۸)

(کابل میں لکھے گئے)

مسلمان کے لبو میں ہے سلیقہ دل نوازی کا مزوت حسن عالم گیر ہے مردانِ غازی کا
شکایت ہے مجھے یارب! خداوندانِ مکتب سے سہق شاہیں بچوں کو دے رہے ہیں خاک بازی کا
بہت مدت کے فنجیروں کا اندازِ نگہ بدلا کہ میں نے فاش کر ڈالا طریقہ شاہ بازی کا
قلندر جز دو حرفِ لا الہ کچھ بھی نہیں رکھتا فقیہ شہرِ قاروں ہے لغتِ ہائے حجازی کا
حدیثِ بادہ و مینا و جامِ آتی نہیں مجھ کو نہ کر خارا شگافوں سے تقاضا شیشہ سازی کا

کہاں سے تو نے اے اقبال سیکھی ہے یہ درویشی

کہ چہ چا پادشاہوں میں ہے تیری بے نیازی کا

(۹)

عشق سے پیدا نوائے زندگی میں زیر و بم عشق سے مٹی کی تصویروں میں سوز و مہم
آدمی کے ریشے ریشے میں سما جاتا ہے عشق شاخِ گل میں جس طرح بادِ سحر گاہی کا نم
اپنے رازق کو نہ پہچانے تو محتاجِ ملوک اور پہچانے تو ہیں تیرے گدا دار و جم

دل کی آزادی شہنشاہی ، شکم سامان موت فیصلہ تیرا ترے ہاتھوں میں ہے ، دل یا شکم !
اے مسلمان ! اپنے دل سے پوچھ ، مَلا سے نہ پوچھ ہو گیا اللہ کے بندوں سے کیوں خالی حرم

(۱۰)

دل سوز سے خالی ہے ، نگہ پاک نہیں ہے پھر اس میں عجب کیا کہ تو بے باک نہیں ہے
ہے ذوقِ تجلی بھی اسی خاک میں پنہاں غافل ! تو نرا صاحبِ ادراک نہیں ہے
وہ آنکھ کہ ہے سرمہِ افرنگ سے روشن پُرکار و خن ساز ہے ، نم ناک نہیں ہے
کیا صوفی و مَلا کو خبر میرے جنوں کی ان کا سرِ دامن بھی ابھی چاک نہیں ہے
کب تک رہے مگدومی انجم میں مری خاک یا میں نہیں ، یا گردشِ افلاک نہیں ہے
بجلی ہوں ، نظرِ کوہ و بیاباں پہ ہے مری میرے لیے شایاں خس و خاشاک نہیں ہے
عالم ہے فقط مومنین جاں باز کی میراث مومن نہیں جو صاحبِ لواک نہیں ہے !

(۱۱)

ہزار خوف ہو لیکن زباں ہو دل کی رفیق یہی رہا ہے ازل سے قلندروں کا طریق

جہوم کیوں ہے زیادہ شراب خانے میں فقط یہ بات کہ پیر مغاں ہے مردِ خلیق
 علاجِ ضعیف یقیناً ان سے ہو نہیں سکتا غریب اگرچہ ہیں رازی کے نکتہ ہائے دقیق
 مریدِ سادہ تو رو رو کے ہو گیا تائب خدا کرے کہ ملے شیخ کو بھی یہ توفیق
 اُسی ظلمِ کہن میں اسیر ہے آدم بغل میں اس کی ہیں اب تک بتانِ عہدِ عتیق
 مرے لیے تو ہے اقرار باللساں بھی بہت ہزار شکر کہ ملّا ہیں صاحبِ تصدیق
 اگر ہو عشق تو ہے کفر بھی مسلمانی نہ ہو تو مردِ مسلمان بھی کافر و زندیق

(۱۲)

پوچھ اس سے کہ مقبول ہے فطرت کی گواہی تو صاحبِ منزل ہے کہ بھٹکا ہوا راہی
 کافر ہے مسلمان تو نہ شاہی نہ فقیری مومن ہے تو کرتا ہے فقیری میں بھی شاہی
 کافر ہے تو شمشیر پہ کرتا ہے بھروسا مومن ہے تو بے تیغ بھی لڑتا ہے سپاہی
 کافر ہے تو ہے تابعِ تقدیرِ مسلمان مومن ہے تو وہ آپ ہے تقدیرِ الہی
 میں نے تو کیا پردہٴ اسرار کو بھی چاک
 دیرینہ ہے تیرا مرضِ کور نگاہی

(۱۳)

(قرطبہ میں لکھے گئے)

یہ حوریانِ فرنگی ، دل و نظر کا حجاب بہشتِ مغربیاں ، جلوہ ہائے پا بہ رکاب
دل و نظر کا سفینہ سنبھال کر لے جا مہ و ستارہ ہیں بحرِ وجود میں گرداب
جہانِ صوت و صدا میں سانس نہیں سکتی لطیفہ ازلی ہے فغانِ چنگ و رباب
سکھا دیے ہیں اسے شیوہ ہائے خانہگی فقیہ شہر کو صوفی نے کر دیا ہے خراب
وہ مجدہ، روحِ زمیں جس سے کانپ جاتی تھی اسی کو آج ترستے ہیں منبر و محراب
سنی نہ مصر و فلسطیں میں وہ اذان میں نے دیا تھا جس نے پہاڑوں کو رعشہ سیماب
ہوائے قرطبہ! شاید یہ ہے اثر تیرا مری نوا میں ہے سوز و سُردِ عہدِ شباب

(۱۴)

دل بیدار فاروقی ، دل بیدار کزاری مسِ آدم کے حق میں کیسا ہے دل کی بیداری
دل بیدار پیدا کر کہ دل خوابیدہ ہے جب تک نہ تیری ضرب ہے کاری، نہ میری ضرب ہے کاری

مشام تیز سے ملتا ہے صحرا میں نشاں اس کا ظن و تخمیں سے ہاتھ آتا نہیں آہوئے تاتاری
 اس اندیشے سے ضبط آہ میں کرتا رہوں کب تک کہ ٹیغ زادے نہ لے جائیں تری قسمت کی چنگاری
 خداوند ایہ تیرے سادہ دل بندے کدھر جائیں کہ درویشی بھی عیاری ہے، سلطانی بھی عیاری
 مجھے تہذیب حاضر نے عطا کی ہے وہ آزادی کہ ظاہر میں تو آزادی ہے، باطن میں گرفتاری

تو اے مولائے یثرب! آپ میری چارہ سازی کر
 مری دانش ہے افرتگی، مرا ایماں ہے زفاری

(۱۵)

خودی کی شونی و تندی میں کبر و ناز نہیں جو ناز ہو بھی تو بے لذت نیاز نہیں
 نگاہ عشق دل زندہ کی تلاش میں ہے شکارِ مُردہ سزاوار شاہباز نہیں
 مری نوا میں نہیں ہے ادائے محبوبی کہ بانگِ صورِ سرافیل دل نواز نہیں
 سوالِ مے نہ کروں ساقی فرنگ سے میں کہ یہ طریقہٴ رندانِ پاک باز نہیں
 ہوئی نہ عام جہاں میں کبھی حکومتِ عشق سبب یہ ہے کہ محبتِ زمانہ ساز نہیں
 اک اضطرابِ مسلسل، غیب ہو کہ حضور میں خود کہوں تو مری داستاں دراز نہیں

اگر ہو ذوق تو خلوت میں پڑھ زبور عجم
فغان نیم شمی بے نوائے راز نہیں

(۱۶)

بیر سپاہ نامزا ، لشکریاں شکستہ صف آہ! وہ تیر نیم کش جس کا نہ ہو کوئی ہدف
تیرے محیط میں کہیں گوہر زندگی نہیں ڈھونڈ چکا میں موج موج، دیکھ چکا صدف صدف
عشق بتاں سے ہاتھ اٹھا، اپنی خودی میں ڈوب جا نقش و نگار دیر میں خون جگر نہ کر تلف
کھول کے کیا بیاں کروں سز مقام مرگ و عشق عشق ہے مرگ با شرف، مرگ حیات ہے شرف
صحبت پیر روم سے مجھ پہ ہوا یہ راز فاش لاکھ حکیم سر بجیب ، ایک کلیم سر بکف
مثل کلیم ہو اگر معرکہ آزما کوئی اب بھی درخت طور سے آتی ہے باغبانِ تنکف
خیرہ نہ کر سکا مجھے جلوہ دانش فرنگ سرمہ ہے میری آنکھ کا خاک مدینہ و نجف

(۱۷)

(یورپ میں لکھے گئے)

زمستانی ہوا میں گر چہ تھی شمشیر کی تیزی نہ چھوٹے مجھ سے لندن میں بھی آدابِ بحرِ خیزی

کہیں سرمایہ محفل تھی میری گرم گفتاری کہیں سب کو پریشاں کر گئی میری کم آمیزی
 زمام کار اگر مزدور کے ہاتھوں میں ہو پھر کیا! طریق کو بکن میں بھی وہی حیلے ہیں پرویزی
 جلال پادشاہی ہو کہ جمہوری تماشا ہو جدا ہو دیں سیاست سے تو رہ جاتی ہے چنگیزی
 سوادِ رومۃ الکبرے میں دلی یاد آتی ہے وہی عبرت، وہی عظمت، وہی شانِ دل آویزی

(۱۸)

یہ دیر کہن کیا ہے، انبارِ خس و خاشاک مشکل ہے گزر اس میں بے مالہ آتش ناک
 پتھرِ محبت کا قصہ نہیں طووانی لطیف خلش پیکاں، آسودگیِ فتراک
 کھویا گیا جو مطلب ہفتاد و دو ملت میں سمجھے گا نہ تو جب تک بے رنگ نہ ہو ادراک
 اک شرعِ مسلمانی، اک جذبِ مسلمانی ہے جذبِ مسلمانی سرِ فلک الافلاک
 اے رہبرِ فرزادہ، بے جذبِ مسلمانی نے راہِ عمل پیدا نے شاخِ یقیں نم ناک
 رمزیں ہیں محبت کی گستاخی و بے باکی ہر شوق نہیں گستاخ، ہر جذب نہیں بے باک

فارغ تو نہ بیٹھے گا محشر میں جنوں میرا

یا اپنا گریباں چاک یا دامنِ یزداں چاک!

(۱۹)

کمال ترک نہیں آب و گل سے مجبوری کمال ترک ہے تسخیر خاکی و نوری
میں ایسے فقر سے اے اہل حلقہ باز آیا تمہارا فقر ہے بے دہلی و رنجوری
نہ فقر کے لیے موزوں، نہ سلطنت کے لیے وہ قوم جس نے گنویا متاع تیموری
سے نہ ساقی نہ وش تو اور بھی اچھا عیار گرمی صحبت ہے حرفِ معذوری
حکیم و عارف و صوفی، تمام مستِ ظہور کے خبر کہ تجلی ہے عین مستوری
وہ ملتفت ہوں تو کج قفس بھی آزادی نہ ہوں تو صحنِ چمن بھی مقامِ مجبوری
برا نہ مان، ذرا آزما کے دیکھ اسے فرنگِ دل کی خرابی، خرد کی معموری

(۲۰)

عقل گو آستان سے دور نہیں اس کی تقدیر میں حضور نہیں
دل پینا بھی کر خدا سے طالب آنکھ کا نور دل کا نور نہیں
علم میں بھی سرور ہے لیکن یہ وہ جنت ہے جس میں حور نہیں

کیا غضب ہے کہ اس زمانے میں ایک بھی صاحب سرور نہیں
 اک جنوں ہے کہ باشعور بھی ہے اک جنوں ہے کہ باشعور نہیں
 ماصوری ہے زندگی دل کی آہ وہ دل کہ ماصبور نہیں
 بے حضوری ہے تیری موت کا راز زندہ ہو تو تو بے حضور نہیں
 ہر گہر نے صدف کو توڑ دیا تو ہی آمادۂ ظہور نہیں
 اُرنی میں بھی کہہ رہا ہوں ، مگر یہ حدیثِ کلیم و طور نہیں

(۲۱)

خودی وہ بحر ہے جس کا کوئی کنارہ نہیں تو آئینو اسے سمجھا اگر تو چارہ نہیں
 طلسمِ گلیہِ گردوں کو توڑ سکتے ہیں زجاج کی یہ عمارت ہے ، سب خارہ نہیں
 خودی میں ڈوبتے ہیں پھر ابھر بھی آتے ہیں مگر یہ حوصلۂ مردِ تیغ کارہ نہیں
 ترے مقام کو انجم شناس کیا جانے کہ خاک زندہ ہے تو ، تابعِ ستارہ نہیں
 یہیں بہشت بھی ہے ، حورو جبریل بھی ہے تری نگہ میں ابھی شوخیِ نظارہ نہیں
 مرے جنوں نے زمانے کو خوب پہچانا وہ پیر بن مجھے بخشا کہ پارہ پارہ نہیں

غضب ہے، عین کرم میں بخیل ہے فطرت کہ لعل ناب میں آتش تو ہے، شرارہ نہیں

(۲۲)

یہ پیام دے گئی ہے مجھے بادِ صبح گاہی کہ خودی کے عارفوں کا ہے مقام پادشاہی
تری زندگی اسی سے، تری آمد و اسی سے جو رہی خودی تو شاہی، نہ رہی تو رُوسیاہی
نہ دیا نشان منزل مجھے اے حکیم تو نے مجھے کیا گلہ ہو تجھ سے، تو نہ رہ نشیں نہ راہی
مرے حلقہٴ سخن میں ابھی زیرِ تربیت ہیں وہ گدا کہ جانتے ہیں رہ و رسم کجکراہی
یہ معاملے ہیں نازک، جو تری رضا ہو تو کر کہ مجھے تو خوش نہ آیا یہ طریق خانقاہی
تو ہما کا ہے شکاری، ابھی ابتدا ہے تیری نہیں مصلحت سے خالی یہ جہان مرغ و ماہی
تو عرب ہو یا عجم ہو، ترا لا الہ الا انت لغتِ غریب، جب تک ترا دل نہ دے گواہی

(۲۳)

تری نگاہ فرومایہ، ہاتھ ہے کوتاہ ترا گنہ کہ نخیل بلند کا ہے گناہ
گا تو گھونٹ دیا اہل مدرسہ نے ترا کہاں سے آئے صدا 'لا الہ الا اللہ'

خودی میں گم ہے خدائی، تلاش کر غافل! یہی ہے تیرے لیے اب صلاح کار کی راہ
 حدیث دل کسی درویش بے کلیم سے پوچھ خدا کرے تجھے تیرے مقام سے آگاہ
 بدہنہ سر ہے تو عزم بلند پیدا کر یہاں فقط سر شاہیں کے واسطے ہے کلاہ
 نہ ہے ستارے کی گردش، نہ بازی افلاک خودی کی موت ہے تیرا زوالِ نعمت و جاہ
 اٹھا میں مدرسہ و خانقاہ سے غم ناک نہ زندگی، نہ محبت، نہ معرفت، نہ نگاہ!

(۲۴)

خرد کے پاس خبر کے سوا کچھ اور نہیں ترا علاجِ نظر کے سوا کچھ اور نہیں
 ہر اک مقام سے آگے مقام ہے تیرا حیاتِ ذوقِ سفر کے سوا کچھ اور نہیں
 گراں بہا ہے تو حفظِ خودی سے ہے ورنہ گہر میں آبِ گہر کے سوا کچھ اور نہیں
 رگوں میں گردشِ خوں ہے اگر تو کیا حاصل حیاتِ سوزِ جگر کے سوا کچھ اور نہیں
 عروسِ الہ! مناسب نہیں ہے مجھ سے حجاب کہ میں نسیمِ سحر کے سوا کچھ اور نہیں
 جسے کساد سمجھتے ہیں تاجرانِ فرنگ وہ شے متاعِ ہنر کے سوا کچھ اور نہیں
 بڑا کریم ہے اقبالِ بے نوا لیکن عطاءے شعلہ شرر کے سوا کچھ اور نہیں

(۲۵)

نگاہِ فقر میں شانِ سکندری کیا ہے خراج کی جو گدا ہو ، وہ قیسری کیا ہے !
بتوں سے تجھ کو امیدیں ، خدا سے نومیدی مجھے بتا تو سہی اور کافری کیا ہے !
فلک نے ان کو عطا کی ہے خواجگی کہ جنھیں خبر نہیں روشِ بندہ پروری کیا ہے
نقطہ نگاہ سے ہوتا ہے فیصلہ دل کا نہ ہو نگاہ میں شوخی تو دلبری کیا ہے
اسی خطا سے عتابِ ملوک ہے مجھ پر کہ جانتا ہوں مآلِ سکندری کیا ہے
کسے نہیں ہے تمنائے سروری ، لیکن خودی کی موت ہو جس میں و سروری کیا ہے !
خوش آگئی ہے جہاں کو قلندری میری و گر نہ شعر مرا کیا ہے ، شاعری کیا ہے !

(۲۶)

نہ تو زمیں کے لیے ہے نہ آسمان کے لیے جہاں ہے تیرے لیے ، تو نہیں جہاں کے لیے
یہ عقل و دل ہیں شررِ شعلہٴ محبت کے وہ خار و خس کے لیے ہے ، یہ نیبتاں کے لیے
مقامِ پرورشِ آہ و نالہ ہے یہ چمن نہ سیرِ گل کے لیے ہے نہ آشیاں کے لیے

رہے گا راوی و نیل و فرات میں کب تک ترا سفینہ کہ ہے بحر بے کراں کے لیے!
 نشانِ راہ دکھاتے تھے جو ستاروں کو ترس گئے ہیں کسی مردِ راہِ داں کے لیے
 نگہِ بلند ، سخنِ دل نواز ، جاں پُرسوز یہی ہے رحمتِ سفرِ میرِ کارواں کے لیے
 ذرا سی بات تھی ، اندیشہٴ عجم نے اسے بڑھا دیا ہے فقط زینبِ داستاں کے لیے

مرے گلو میں ہے اک نغمہٴ جبریلِ آشوب
 سنبھال کر جسے رکھا ہے لامکاں کے لیے

(۲۷)

تو اے اسیرِ مکاں! لامکاں سے دور نہیں وہ جلوہٴ گاہِ ترے خاکِ داں سے دور نہیں
 وہ مرغزار کہ بیمِ خزاں نہیں جس میں غمیں نہ ہو کہ ترے آشیاں سے دور نہیں
 یہ ہے خلاصہٴ علمِ قلندری کہ حیات خدنگِ جنت ہے لیکن کماں سے دور نہیں
 فضا تری مددِ پرویں سے ہے ذرا آگے قدم اٹھا ، یہ مقامِ آساں سے دور نہیں
 کہے نہ راہِ نما سے کہ چھوڑ دے مجھ کو
 یہ بات راہِ نکاتہٴ داں سے دور نہیں

(۲۸)

(یورپ میں لکھے گئے)

نُرد نے مجھ کو عطا کی نظر عیسا نہ سکھائی عشق نے مجھ کو حدیثِ رندانہ
نہ بادہ ہے ، نہ صراحی ، نہ دورِ پیمانہ فقط نگاہ سے رنگیں ہے بزمِ جانانہ
مری نوائے پریشاں کو شاعری نہ سمجھ کہ میں ہوں محرمِ رازِ درونِ میخانہ
کلی کو دیکھ کہ ہے تھنہ نسیمِ سحر اسی میں ہے مرے دل کا تمام افسانہ
کوئی بتائے مجھے یہ غیاب ہے کہ حضور سب آشنا ہیں یہاں ، ایک میں ہوں بیگانہ
فرنگ میں کوئی دن اور بھی ٹھہر جاؤں مرے جنوں کو سنبھالے اگر یہ ویرانہ
مقامِ عقل سے آساں گزر گیا اقبال
مقامِ شوق میں کھویا گیا وہ فرزادہ

(۲۹)

افلاک سے آتا ہے نالوں کا جواب آخر کرتے ہیں خطابِ آخر ، اٹھتے ہیں جابِ آخر

احوالِ محبت میں کچھ فرق نہیں ایسا سوز و تب و تابِ اول، سوز و تب و تابِ آخر
 میں تجھ کو بتاتا ہوں، تقدیرِ اُمم کیا ہے شمشیر و سناںِ اول، طاؤس و ربابِ آخر
 میخانہِ یورپ کے دستورِ نرالے ہیں لاتے ہیں سرورِ اول، دیتے ہیں شرابِ آخر
 کیا دبدبہِ نادر، کیا شوکتِ تیموری ہو جاتے ہیں سب دفترِ غرقِ مئے نابِ آخر
 خلوت کی گھڑی گزری، جلوت کی گھڑی آئی چھٹنے کو ہے بجلی سے آغوشِ سحابِ آخر
 تھا ضبطِ بہت مشکل اس سیلِ معافی کا
 کہہ ڈالے قلندر نے اسرارِ کتابِ آخر

(۳۰)

ہر شے مسافر، ہر چیز راہی کیا چاند تارے، کیا مرغ و ماہی
 تُو مردِ میداں، تُو میرِ لشکر نوری حضوری تیرے سپاہی
 کچھ قدر اپنی تو نے نہ جانی یہ بے سوادِی، یہ کم نگاہی!
 دنیائے دوں کی کب تک غلامی یا راہبی کر یا پادشاہی
 ہر حرم کو دیکھا ہے میں نے کردارِ بے سوز، گفتارِ واهی

(۳۱)

ہر چیز ہے محو خود نمائی ہر ذرہ شہید کبریائی
بے ذوق نمود زندگی ، موت تعمیر خودی میں ہے خدائی
رائی زور خودی سے پرہت پرہت ضعف خودی سے رائی
تارے آوارہ و کم آمیز تقدیر وجود ہے جدائی
یہ پچھلے پہر کا زرد رُو چاند بے راز و نیاز آشنائی
تیری قدیل ہے ترا دل تُو آپ ہے اپنی روشنائی
اک تو ہے کہ حق ہے اس جہاں میں باقی ہے نمودِ سییائی
ہیں عقدہ کشا یہ خار صحرا کم کر گلے برہنہ پائی

(۳۲)

اعجاز ہے کسی کا یا گردشِ زمانہ! نوا ہے ایشیا میں سحرِ فرنگیانہ
تعمیرِ آشیاں سے میں نے یہ راز پایا اہل نوا کے حق میں بجلی ہے آشیانہ

یہ بندگی خدائی ، وہ بندگی گدائی یا بندہ خدا بن یا بندہ زمانہ!
 غافل نہ ہو خودی سے ، کر اپنی پاسہانی شاید کسی حرم کا تو بھی ہے آستانہ
 اے! الہ کے وارث! باقی نہیں ہے تجھ میں گفتار دلبرانہ ، کردار قاہرانہ
 تیری نگاہ سے دل سینوں میں کانپتے تھے کھویا گیا ہے تیرا جذب قلندرانہ
 رازِ حرم سے شاید اقبالِ باخبر ہے
 ہیں اس کی گفتگو کے اندازِ محرمانہ

(۳۳)

خردمندوں سے کیا پوچھوں کہ میری ابتدا کیا ہے
 کہ میں اس فکر میں رہتا ہوں ، میری انتہا کیا ہے
 خودی کو کر بلند اتنا کہ ہر تقدیر سے پہلے
 خدا بندے سے خود پوچھے ، بتا تیری رضا کیا ہے
 مقامِ گفتگو کیا ہے اگر میں کیسا گرہوں
 یہی سوزِ نفس ہے ، اور میری کیسا کیا ہے!

نظر آئیں مجھے تقدیر کی گہرائیاں اس میں
 نہ پوچھ اے ہم نشیں مجھ سے وہ چشمِ سرمہ سا کیا ہے
 اگر ہوتا وہ مجذوب ☆ فرنگی اس زمانے میں
 تو اقبال اس کو سمجھاتا مقامِ کبریا کیا ہے
 نوائے صبح گاہی نے جگر خوں کر دیا میرا
 خدایا جس خطا کی یہ سزا ہے ، وہ خطا کیا ہے!

(۳۴)

جب عشق سکھاتا ہے آدابِ خود آگاہی کھلتے ہیں غلاموں پر اسرارِ شہنشاہی
 عطار ہو ، رومی ہو ، رازی ہو ، غزالی ہو کچھ ہاتھ نہیں آتا بے آہِ سحر گاہی
 نومید نہ ہو ان سے اے رہبرِ فرزانہ! کم کوش تو ہیں لیکن بے ذوق نہیں راہی
 اے طاہرِ لاہوتی! اس رزق سے موت اچھی جس رزق سے آتی ہو پرواز میں کوتاہی

☆ جرمنی کا مشہور مجذوب فلسفی نطشہ جو اپنے قلبی واردات کا صحیح انداز نہ کر سکا اور اس لیے اس کے فلسفیانہ

افکار نے اسے غلط راستے پر ڈال دیا

دارا و سکندر سے وہ مرد فقیر اولیٰ ہو جس کی فقیری میں بوئے اسد النہی
 آئینِ جوانمردوں ، حق گوئی و بے باکی اللہ کے شیروں کو آتی نہیں روباہی

(۳۵)

مجھے آہ و فغانِ نیم شب کا پھر پیام آیا تھم اے رہبرو کہ شاید پھر کوئی مشکل مقام آیا
 ذرا تقدیر کی گہرائیوں میں ڈوب جا تو بھی کہ اس جنگاہ سے میں بن کے تیغ بے نیام آیا
 یہ مصرع لکھ دیا کس شوخ نے محرابِ مسجد پر یہ ناداں گر گئے جہدوں میں جب وقتِ قیام آیا
 چل ، اے میری غریبی کا تماشا دیکھنے والے وہ محفل اٹھ گئی جس دم تو مجھ تک دو رجام آیا
 دیا اقبال نے ہندی مسلمانوں کو سوز اپنا یہ اک مرد تن آساں تھا تن آسانوں کے کام آیا

اسی اقبال کی میں جستجو کرتا رہا برسوں

بڑی مدت کے بعد آخر وہ شاہیں زیرِ دام آیا

(۳۶)

نہ ہو طغیانِ مشتاقی تو میں رہتا نہیں باقی کہ میری زندگی کیا ہے ، یہی طغیانِ مشتاقی

مجھے فطرت نوا پر پے بہ پے مجبور کرتی ہے ابھی محفل میں ہے شاید کوئی درد آشنا باقی
 وہ آتش آج بھی تیرا نشین پھونک سکتی ہے طالب صادق نہ ہو تیری تو پھر کیا شکوہ ساقی!
 نہ کرا فرنگ کا اندازہ اس کی تابناکی سے کہ بجلی کے چراغوں سے ہے اس جوہر کی براقی
 دلوں میں ولولے آفاق گیری کے نہیں اٹھتے نگاہوں میں اگر پیدا نہ ہو اندازہ آفاقی
 خزاں میں بھی کب آسکتا تھا میں صیاد کی زد میں مری عنماز تھی شاخ نشین کی کم اور اقی
 الٹ جائیں گی تدبیریں، بدل جائیں گی تقدیریں
 حقیقت ہے، نہیں میرے تخیل کی یہ خلاق

(۳۷)

فطرت کو خرد کے روبرو کر تسخیر مقام رنگ و بو کر
 تو اپنی خودی کو کھوپکا ہے کھوئی ہوئی شے کی جستجو کر
 تاروں کی فضا ہے بیکرا نہ تو بھی یہ مقام آرزو کر
 عریاں ہیں ترے چمن کی حوریں چاک گل و لالہ کو رفو کر
 بے ذوق نہیں اگرچہ فطرت جو اس سے نہ ہو سکا، وہ تو کرا!

یہ پیرانِ کلیسا و حرم ، اے وائےِ مجبوری!
صلہ ان کی کدوی کاوش کا ہے سینوں کی بے نوری
یقین پیدا کر اے ناداں! یقین سے ہاتھ آتی ہے
وہ درویشی ، کہ جس کے سامنے جھکتی ہے فغفوری
کبھی حیرت ، کبھی مستی ، کبھی آہِ سحرگاہی
بدلتا ہے ہزاروں رنگ میرا دردِ مجبوری
حدِ ادراک سے باہر ہیں باتیں عشق و مستی کی
سمجھ میں اس قدر آیا کہ دل کی موت ہے ، دُوری
وہ اپنے حسن کی مستی سے ہیں مجبورِ پیدائی
مری آنکھوں کی بینائی میں ہیں اسبابِ مستوری
کوئی تقدیر کی منطق سمجھ سکتا نہیں ورنہ
نہ تھے ترکانِ عثمانی سے کم ترکانِ تیموری

فقیرانِ حرم کے ہاتھ اقبال آ گیا کیونکر
میسر میر و سلطان کو نہیں شاہین کا فوری

(۳۹)

تازہ پھر دانش حاضر نے کیا سحر قدیم گزر اس عہد میں ممکن نہیں بے چوبِ کلیم
عقل عیار ہے ، سو بھیس بنا لیتی ہے عشق بے چارہ نہ ملتا ہے نہ زائد نہ حکیم!
عیش منزل ہے غریبانِ محبت پہ حرام سب مسافر ہیں ، بظاہر نظر آتے ہیں مقیم
ہے گراں سیرِ غمِ راحلہ و زاد سے تو کوہ و دریا سے گزر سکتے ہیں مانند نسیم
مردِ درویش کا سرمایہ ہے آزادی و مرگ
ہے کسی اور کی خاطر یہ نصاب زر و سیم

(۴۰)

ستاروں سے آگے جہاں اور بھی ہیں ابھی عشق کے امتحاں اور بھی ہیں
تہی ، زندگی سے نہیں یہ فضائیں یہاں سینکڑوں کارواں اور بھی ہیں

قناعت نہ کر عالم رنگ و بو پر چمن اور بھی آشیاں اور بھی ہیں
 اگر کھو گیا اک نشیمن تو کیا غم مقاماتِ آہ و فغاں اور بھی ہیں
 تو شایں ہے ، پرواز ہے کام تیرا ترے سامنے آساں اور بھی ہیں
 اسی روز و شب میں اُلجھ کر نہ رہ جا کہ تیرے زمان و مکاں اور بھی ہیں
 گئے دن کہ تنہا تھا میں انجمن میں
 یہاں اب مرے رازداں اور بھی ہیں

(۴۱)

(فرانس میں لکھے گئے)

ڈھونڈ رہا ہے فرنگ عیش جہاں کا دوام وائے تمنائے خام ، وائے تمنائے خام!
 ہر حرم نے کہا سن کے مری رونداد پختہ ہے تیری فغاں، اب نہ اسے دل میں تھام
 تھا اُرنی گو کلیم ، میں اُرنی گو نہیں اس کو تقاضا روا ، مجھ پہ تقاضا حرام
 گرچہ ہے افشائے راز ، اہل نظر کی فغاں ہو نہیں سکتا کبھی شیوہ رندانہ عام
 حلقہ صوفی میں ذکر، بے غم و بے سوز و ساز میں بھی رہا تشنہ کام، تو بھی رہا تشنہ کام

عشق تری انتہا ، عشق مری انتہا تو بھی ابھی نا تمام ، میں بھی ابھی نا تمام

آہ کہ کھویا گیا تجھ سے فقیری کا راز

ورنہ ہے مالِ فقیر سلطنتِ روم و شام

(۴۲)

خودی ہو علم سے محکم تو غیرتِ جبریل اگر ہو عشق سے محکم تو صورِ اسرافیل

عذابِ دانشِ حاضر سے باخبر ہوں میں کہ میں اس آگ میں ڈالا گیا ہوں مثلِ خلیل

فریبِ خوردہٗ منزل ہے کارواں ورنہ زیادہ رلاہٗ منزل سے ہے نشاطِ رحیل

نظر نہیں تو مرے حلقہٗ سخن میں نہ بیٹھ کہ نکاتِ ہائے خودی ہیں مثالِ تیغِ امیل

مجھے وہ درسِ فرنگ آج یاد آتے ہیں کہاں حضور کی لذت ، کہاں حجابِ دلیل!

اندھیری شب ہے، جدا اپنے قافلے سے ہے تُو ترے لیے ہے مرا شعلہٗ نوا ، قدیل

غریب و سادہ و رنگیں ہے داستانِ حرم

نہایت اس کی حسینؑ ، ابتدا ہے اسمعیل

(۴۳)

مکتبوں میں کہیں رعنائی افکار بھی ہے؟ خانقاہوں میں کہیں لذتِ اسرار بھی ہے؟
 منزلِ راہرواں دور بھی ، دشوار بھی ہے کوئی اس قافلے میں قافلہ سالار بھی ہے؟
 بڑھ کے خیبر سے ہے یہ معرکہ دین و وطن اس زمانے میں کوئی حیدر کزار بھی ہے؟
 علم کی حد سے پرے ، بندہ مومن کے لیے لذتِ شوق بھی ہے ، نعمتِ دیدار بھی ہے
 پیرِ میخانہ یہ کہتا ہے کہ ایوانِ فرنگ
 سست بنیاد بھی ہے ، آئینہ دیوار بھی ہے!

(۴۴)

حادثہ وہ جو ابھی پردہٴ افلاک میں ہے نکس اس کا مرے آئینہٴ ادراک میں ہے
 نہ ستارے میں ہے، نئے گردشِ افلاک میں ہے تیری تقدیر مرے نالہٴ بے باک میں ہے
 یا مری آہ میں کوئی شررِ زندہ نہیں یا ذرا نم ابھی تیرے خس و خاشاک میں ہے
 کیا عجب میری نوا ہائے سحر گاہی سے زندہ ہو جائے وہ آتش کہ تری خاک میں ہے

توڑ ڈالے گی یہی خاکِ طلسمِ شب و روز
گرچہ ابھی ہوئی تقدیر کے چپاک میں ہے

(۴۵)

رہا نہ حلقہٴ صوفی میں سوزِ مشتاقی فسانہ ہائے کرامات رہ گئے باقی
خراب کوہکِ سلطان و خانقاہِ فقیر فغاں کہ تخت و مصلیٰ کمالِ زراقی
کرے گی داوڑِ محشر کو شرمسار اک روز کتابِ صوفی و مٹا کی سادہ اوراقی
نہ چینی و عربی وہ ، نہ رومی و شامی سما سکا نہ دو عالم میں مردِ آفاق
مے شہانہ کی مستی تو ہو چکی ، لیکن کھٹک رہا ہے دلوں میں کرشمہٴ ساقی
چمن میں تلخ نوائی مری گوارا کر کہ زہر بھی کبھی کرتا ہے کارِ تریاقی
عزیز تر ہے متاعِ امیر و سلطان سے وہ شعر جس میں ہو بجلی کا سوز و بَرّاقی

(۴۶)

ہوانہ زور سے اس کے کوئی گریہاں چاک اگرچہ مغربیوں کا جنوں بھی تھا چالاک

مے یقین سے ضمیر حیات ہے پُرسوز نصیب مدرسہ یا رب یہ آبِ آتش ناک
 عروجِ آدمِ خاکی کے منتظر ہیں تمام یہ کہکشاں، یہ ستارے، یہ نیلگوں افلاک
 یہی زمانہ حاضر کی کائنات ہے کیا دماغِ روشن و دل تیرہ و نگہ بے باک
 تو بے بصر ہو تو یہ مانعِ نگاہ بھی ہے وگردِ آگ ہے مومن، جہاں خس و خاشاک
 زمانہ عقل کو سمجھا ہوا ہے مشعلِ راہ کسے خبر کہ جنوں بھی ہے صاحبِ ادراک
 جہاں تمام ہے میراثِ مردِ مومن کی میرے کلام پہ حجت ہے علیہ لولاک

(۴۷)

یوں ہاتھ نہیں آتا وہ گوہرِ یک دانہ یک رنگی و آزادی اے ہمتِ مردانہ!
 یا سخر و طغرل کا آئینِ جہاں گیری یا مردِ قلندر کے اندازِ ملوکانہ!
 یا حیرتِ فارابی یا تاب و تپِ رومی یا فکرِ حکیمانہ یا جذبِ کلیمانہ!
 یا عقل کی روباہی یا عشقِ یدِ الٰہی یا حیلہٴ افرنگی یا حملہٴ ترکانہ!
 یا شرعِ مسلمانی یا دیر کی درباری یا نعرہٴ مستانہ، کعبہ ہو کہ بت خانہ!
 یری میں فقیری میں، شاہی میں غلامی میں کچھ کام نہیں بنتا بے جرأتِ رندانہ

(۴۸)

نہ تخت و تاج میں، نے لشکر و سپاہ میں ہے جو بات مردِ قلندر کی بارگاہ میں ہے
صنم کدہ ہے جہاں اور مردِ حق ہے خلیل یہ نکتہ وہ ہے کہ پوشیدہ لا الہ میں ہے
وہی جہاں ہے ترا جس کو ٹو کرے پیدا یہ سنگ و خشت نہیں، جو تری نگاہ میں ہے
مہ و ستارہ سے آگے مقام ہے جس کا وہ مشیتِ خاک ابھی آوارگانِ راہ میں ہے
خبر ملی ہے خدایانِ بحر و بر سے مجھے فرنگِ رہ گزرِ سیل بے پناہ میں ہے
تلاش اس کی فضاؤں میں کر نصیب اپنا جہانِ تازہ مری آد صبح گاہ میں ہے
مرے کدو کو غنیمت سمجھ کہ بادۂ ناب
نہ مدرسے میں ہے باقی نہ خانقاہ میں ہے

(۴۹)

فطرت نے نہ بخشا مجھے اندیشہ چالاک رکھتی ہے مگر طاقتِ پرواز مری خاک
وہ خاک کہ ہے جس کا جنوں صیقلِ ادراک وہ خاک کہ جبریل کی ہے جس سے قباچاک

وہ خاک کہ پروائے نشیمن نہیں رکھتی چنٹی نہیں پہنائے چمن سے خس و خاشاک
اس خاک کو اللہ نے بخشے ہیں وہ آنسو کرتی ہے چمک جن کی ستاروں کو عرق ناک

(۵۰)

کریں گے اہل نظر تازہ بستیاں آباد مری نگاہ نہیں سوئے کوفہ و بغداد
یہ مدرسہ، یہ جواں، یہ سرور و رعنائی انہی کے دم سے ہے میخانہ فرنگ آباد
نہ فلسفی سے، نہ ملّا سے ہے غرض مجھ کو یہ دل کی موت، وہ اندیشہ و نظر کا فساد
تھیہ شہر کی تحقیر! کیا مجال مری مگر یہ بات کہ میں ڈھونڈتا ہوں دل کی کشاد
خرید سکتے ہیں دنیا میں عشرت پرویز خدا کی دین ہے سرمایہ غم فرہاد
کیے ہیں فاش رموز قلندری میں نے کہ فکر مدرسہ و خانقاہ ہو آزاد
رشی کے فاقوں سے ٹوٹا نہ برہمن کا طلسم عصا نہ ہو تو کلیسیا ہے کار بے بنیاد

(۵۱)

کی حق سے فرشتوں نے اقبال کی غمازی گستاخ ہے، کرتا ہے فطرت کی حنا بندی

خاکی ہے مگر اس کے انداز ہیں افلاکی رومی ہے نہ شامی ہے ، کاشی نہ سرقندی
سکھائی فرشتوں کو آدم کی تڑپ اس نے آدم کو سکھاتا ہے آدابِ خداوندی!

(۵۲)

نے مُہرہ باقی ، نے مُہرہ بازی جیتا ہے رومی ، ہارا ہے رازی
روشن ہے جامِ جمشید اب تک شاہی نہیں ہے بے شیشہ بازی
دل ہے مسلمان میرا نہ تیرا تو بھی نمازی ، میں بھی نمازی!
میں جانتا ہوں انجام اس کا جس معرکے میں مُؤا ہوں غازی
ترکی بھی شیریں ، تازی بھی شیریں حرفِ محبتِ ترکی نہ تازی
آزر کا پیشہ خارا تراشی کارِ خلیاں خارا گدازی
تو زندگی ہے ، پاسبندی ہے باقی ہے جو کچھ ، سب خاک بازی

(۵۳)

گرم فغاں ہے جس ، اُنھ کہ گیا قافلہ وائے وہ رہرو کہ ہے منتظرِ راحلہ!

تیری طبیعت ہے اور، تیرا زمانہ ہے اور تیرے موافق نہیں خاقانی سلسلہ
 دل ہو غلامِ خرد یا کہ امامِ خرد سالکِ رہ، ہوشیار! سخت ہے یہ مرحلہ
 اس کی خودی ہے ابھی شام و سحر میں اسیر گردشِ دوراں کا ہے جس کی زباں پر گلہ
 تیرے نفس سے ہوئی آتشِ گل تیز تر مرغِ چمن! ہے یہی تیری نوا کا صلہ

(۵۴)

مری نوا سے ہوئے زندہ عارف و عابد دیا ہے میں نے انھیں ذوقِ آتشِ آشای
 حرم کے پاس کوئی انجی ہے زمزمہ سنج کہ تار تار ہوئے جامہ ہائے احرامی
 حقیقتِ ابدی ہے مقامِ شبیری بدلتے رہتے ہیں اندازِ کوئی و شامی
 مجھے یہ ڈر ہے مقابر ہیں پختہ کار بہت نہ رنگ لائے کہیں تیرے ہاتھ کی خامی
 عجب نہیں کہ مسلمان کو پھر عطا کر دیں شکوہ و سخر و فقرِ جنید و بسطامی

قبائے علم و ہنر لطیفِ خاص ہے، ورنہ

تری نگاہ میں تھی میری ناخوش اندامی!

(۵۵)

ہر اک مقام سے آگے گزر گیا مہ نو کمال کس کو میسر ہوا ہے بے تنگ و دو
نفس کے زور سے وہ غنچہ وا ہوا بھی تو کیا جسے نصیب نہیں آفتاب کا پرتو
نگاہ پاک ہے تیری تو پاک ہے دل بھی کہ دل کو حق نے کیا ہے نگاہ کا پیرو
پنپ سکا نہ خیاباں میں لالہ دل سوز کہ ساز گار نہیں یہ جہان گندم و ہو
رہے نہ ایک و غوری کے معرکے باقی
ہمیشہ تازہ و شیریں ہے نعمۂ خسرو

(۵۶)

کھو نہ جا اس سحر و شام میں اے صاحب ہوش!
اک جہاں اور بھی ہے جس میں نہ فردا ہے نہ دوش
کس کو معلوم ہے ہنگامۂ فردا کا مقام
مسجد و مکتب و میخانہ ہیں مدت سے خموش

میں نے پایا ہے اسے اشکِ سحر گاہی میں
 جس دُرِ ناب سے خالی ہے صدف کی آغوش
 نئی تہذیب تکلف کے سوا کچھ بھی نہیں
 چہرہ روشن ہو تو کیا حاجتِ گلگونہ فروش!
 صاحبِ ساز کو لازم ہے کہ غافل نہ رہے
 گاہے گاہے غلط آہنگ بھی ہوتا ہے سروش

(۵۷)

تھا جہاں مدرسہ شیری و شاہنشاہی آج ان خاتہوں میں ہے فقط روباہی
 نظر آئی نہ مجھے قافلہ سالاروں میں وہ شبانی کہ ہے تمہیدِ کلیمِ الٰہی
 مدتِ نغمہ کہاں مرغِ خوش الحان کے لیے آہ، اس باغ میں کرتا ہے نفسِ کوتاہی
 ایک سرمستی و حیرت ہے سراپا تاریک ایک سرمستی و حیرت ہے تمام آگاہی
 صفتِ برق چمکتا ہے مرا فکرِ بلند
 کہ بھٹکتے نہ پھریں ظلمتِ شب میں راہی

(۵۸)

ہے یاد مجھے نکتہٴ سلمان ☆ خوش آہنگ دنیا نہیں مردانِ جفاکش کے لیے تنگ
چیتے کا جگر چاہیے ، شاہیں کا تجسس جی سکتے ہیں بے روشنی دانش و فرہنگ
کر بلبل و طاؤس کی تھلید سے توبہ بلبل فقط آواز ہے ، طاؤس فقط رنگ!

(۵۹)

فقر کے ہیں معجزات تاج و سریر و سپاہ فقر ہے میروں کا میر، فقر ہے شاہوں کا شاہ
علم کا مقصود ہے پاکی عقل و خرد فقر کا مقصود ہے عفتِ قلب و نگاہ
علم فقیہ و حکیم ، فقر مسیح و کلیم علم ہے جو یائے راہ، فقر ہے دانائے راہ
فقر مقامِ نظر ، علم مقامِ خبر فقر میں مستی ثواب ، علم میں مستی گناہ
علم کا 'موجود' اور ، فقر کا 'موجود' اور اَللّٰهُ اَعْلَمُ اَنْ اَللّٰهُ اَعْلَمُ

☆ سلمان: مسعود و سلیمان۔ غزنوی دور کا نامور ایرانی شاعر جو غالباً ہور میں پیدا ہوا۔

چڑھتی ہے جب فقر کی سان پہ تنگ خودی ایک سپاہی کی ضرب کرتی ہے کارِ سپاہ
 دل اگر اس خاک میں زندہ و بیدار ہو
 تیری نگہ توڑ دے آئینہ مہر و ماہ

(۶۰)

کمالِ جوشِ جنوں میں رہا میں گرم طواف خدا کا شکر ، سلامت رہا حرم کا غلاف
 یہ اتفاق مبارک ہو مومنوں کے لیے کہ یک زباں ہیں فقیہان شہر میرے خلاف
 تڑپ رہا ہے فلاحیوں میانِ غیب و حضور ازل سے اہلِ خرد کا مقام ہے اعراف
 ترے ضمیر پہ جب تک نہ ہو نزولِ کتاب گرہ کشا ہے نہ رازی نہ صلاب کشاف
 سرور و سوز میں ناپائدار ہے ، ورنہ
 مے فرنگ کا تہ جرعہ بھی نہیں ناصاف

(۶۱)

شعور و ہوش و خرد کا معاملہ ہے عجیب مقامِ شوق میں ہیں سب دل و نظر کے رقیب

میں چانتا ہوں جماعت کا حشر کیا ہوگا مسائل نظری میں الجھ گیا ہے خطیب
 اگرچہ میرے نشیمن کا کر رہا ہے طواف مری نوا میں نہیں طاہر چمن کا نصیب
 سنا ہے میں نے خن رس ہے ترک عثمانی سنائے کون اسے اقبال کا یہ شعر غریب
 سمجھ رہے ہیں وہ یورپ کو ہم جوار اپنا
 ستارے جن کے نشیمن سے ہیں زیادہ قریب!

قطعہ

اندازِ بیاں گرچہ بہت شوخ نہیں ہے
 شاید کہ اتر جائے ترے دل میں مری بات
 یا وسعتِ افلاک میں تکبیرِ مسلسل
 یا خاک کے آغوش میں تسبیح و مناجات
 وہ مذہبِ مردانِ خود آگاہ و خدا مست
 یہ مذہبِ مُلّا و جمادات و نباتات

رباعیات

رو و رسم حرم نا مخرمانہ کلیسا کی ادا سوداگرانہ
تبرک ہے مرا پیرہن چاک نہیں اہل جنوں کا یہ زمانہ



ظلام بحر میں کھو کر سنبھل جا تڑپ جا ، پیچ کھا کھا کر بدل جا
نہیں ساحل تری قسمت میں اے موج ابھر کر جس طرف چاہے نکل جا!



مکانی ہوں کہ آزادِ مکاں ہوں جہاں ہیں ہوں کہ خود سارا جہاں ہوں
وہ اپنی لامکانی میں رہیں مست مجھے اتنا بتا دیں میں کہاں ہوں!



خودی کی خلوتوں میں گم رہا میں خدا کے سامنے گویا نہ تھا میں
نہ دیکھا آنکھ اٹھا کر جلوۂ دوست قیامت میں تماشا بن گیا میں!



پریشاں کاروبارِ آشنائی پریشاں تر مری رنگیں نوائی!
کبھی میں ڈھونڈتا ہوں لذتِ وصل خوش آتا ہے کبھی سوزِ جدائی!



یقین ، مثلِ خلیلِ آتش نشینی یقین ، اللہ مستی ، خود گزینی
سن ، اے تہذیبِ حاضر کے گرفتار غلامی سے ہر ہے بے یقینی



عرب کے سوز میں سازِ عجم ہے حرم کا رازِ توحید اُمم ہے
تہی وحدت سے ہے اندیشہٴ غرب کہ تہذیبِ فرنگی بے حرم ہے



کوئی دیکھے تو میری نئے نوازی نفسِ ہندی ، مقامِ نغمہ تازی
نگہ آلودہ اندازِ افرنگ طبیعتِ غزنوی ، قسمتِ یازی!



ہر اک ذرے میں ہے شاید کہیں دل اسی جلوت میں ہے خلوتِ نشیں دل
اسیرِ دوش و فردا ہے و لیکن غلامِ گردشِ دوراں نہیں دل



ترا اندیشہٴ افلاکی نہیں ہے تری پروازِ لولاکی نہیں ہے
یہ مانا اصلِ شایینی ہے تیری تری آنکھوں میں بے باکی نہیں ہے



نہ مومن ہے نہ مومن کی امیری رہا صوفی ، گنی روشن ضمیری
خدا سے پھر وہی قلب و نظر مانگ نہیں ممکن امیری بے فقیری



خودی کی جلوتوں میں مصطفائی خودی کی خلوتوں میں کبریائی
زمین و آسمان و کرسی و عرش خودی کی زد میں ہے ساری خدائی!



نگہ ابھی ہوئی ہے رنگ و بو میں خرد کھوئی گئی ہے چار سو میں
نہ چھوڑے دل فغانِ صبح گاہی اماں شاید ملے ، اللہ کھو میں!



جمالِ عشق و مستی نے نوازی جلالِ عشق و مستی بے نیازی
کمالِ عشق و مستی ظرفِ حیدر زوالِ عشق و مستی حرفِ رازی

وہ میرا رونق محفل کہاں ہے مری بجلی ، مرا حاصل کہاں ہے
مقام اس کا ہے دل کی خلوتوں میں خدا جانے مقام دل کہاں ہے!



سوار ناقہ و محمل نہیں میں نشانِ جادہ ہوں ، منزل نہیں میں
مری تقدیر ہے خاشاک سوزی فقط بجلی ہوں میں ، حاصل نہیں میں



ترے سینے میں دم ہے ، دل نہیں ہے ترا دم گرمی محفل نہیں ہے
گزر جا عقل سے آگے کہ یہ نور چراغِ راہ ہے ، منزل نہیں ہے



ترا جوہر ہے نوری ، پاک ہے تو فروغِ دیدہ افلاک ہے تو
ترے صیدِ زبوںِ افرشتہ و خور کہ شائینِ شبِ لولاک ہے تو!



محبت کا جنوں باقی نہیں ہے مسلمانوں میں خوں باقی نہیں ہے
صفیں کج ، دل پریشاں ، سجدہ بے ذوق کہ جذب اندروں باقی نہیں ہے



خودی کے زور سے دنیا پہ چھا جا مقامِ رنگ و بو کا راز پا جا
برنگِ بحر ساحل آشنا رہ کفِ ساحل سے دامن کھینچتا جا



چمن میں رختِ گلِ شبنم سے تر ہے سخن ہے ، سبزہ ہے ، بادِ سحر ہے
مگر ہنگامہ ہو سکتا نہیں گرم یہاں کا لالہ بے سوزِ جگر ہے



خرد سے راہِ روشن بھر ہے خرد کیا ہے ، چراغِ رہِ گزر ہے
درونِ خانہ ہنگامے ہیں کیا کیا چراغِ رہِ گزر کو کیا خبر ہے!



جوانوں کو مری آہ سحر دے پھر ان شاہیں بچوں کو بال و پر دے
خدایا! آرزو میری یہی ہے مرا نور بصیرت عام کر دے



تری دنیا جہان مرغ و مای مری دنیا فغان صبح گاہی
تری دنیا میں میں محکوم و مجبور مری دنیا میں تیری پادشاہی!



کرم تیرا کہ بے جوہر نہیں میں غلام طغرل و سخر نہیں میں
جہاں بنی مری فطرت ہے لیکن کسی حبشید کا ساغر نہیں میں



وہی اصل مکان و لامکان ہے مکاں کیا شے ہے ، اندازِ بیاں ہے
خضر کیونکر بتائے ، کیا بتائے اگر مای کہے دریا کہاں ہے



کبھی آوارہ و بے خانماں عشق کبھی شاہ شہاں نوشیرواں عشق
کبھی میدان میں آتا ہے زرہ پوش کبھی عریان و بے تیغ و سناں عشق!



کبھی تنہائی کوہ و دمن عشق کبھی سوز و سرور و انجمن عشق
کبھی سرمایہ محراب و منبر کبھی مولا علیٰ خیر شکن عشق!



عطا اسلاف کا جذب دروں کر شریکِ زمرہٴ اسی سٹھڑوں ، کر
خود کی غمخیاں سلجھا چکا میں مرے مولا مجھے صاحبِ جنوں کر!



یہ نکتہ میں نے سیکھا بواکسن سے کہ جاں مرقی نہیں مرگِ بدن سے
چمک سورج میں کیا باقی رہے گی اگر بیزار ہو اپنی کرن سے!



خرد واقف نہیں ہے نیک و بد سے بڑھی جاتی ہے ظالم اپنی حد سے
خدا جانے مجھے کیا ہو گیا ہے خرد بیزار دل سے ، دل خرد سے!



خدائی اہتمام خشک و تر ہے خداوند! خدائی دردِ سر ہے
ولیکن بندگی ، استغفر اللہ! یہ دردِ سر نہیں ، دردِ جگر ہے



یہی آدم ہے سلطان بحر و بر کا کہوں کیا ماجرا اس بے بصر کا
نہ خود ہیں ، نئے خدا ہیں نے جہاں میں یہی شہکار ہے تیرے ہنر کا!



دمِ عارف نسیم صبح دم ہے اسی سے رشتہ معنی میں نم ہے
اگر کوئی شعیب آئے میسر شبانی سے کلیسی دو قدم ہے



رگوں میں وہ لہو باقی نہیں ہے وہ دل ، وہ آرزو باقی نہیں ہے
نماز و روزہ و قربانی و حج یہ سب باقی ہیں ، تو باقی نہیں ہے



کھلے جاتے ہیں اسرارِ نہانی گیا دورِ حدیث 'لن ترانی'
ہوئی جس کی خودی پہلے نمودار وہی مہدی ، وہی آخرِ زمانی!



زمانے کی یہ گردش جاودانہ حقیقت ایک تو ، باقی فسانہ
کسی نے دوش دیکھا ہے نہ فردا فقط امروز ہے تیرا زمانہ



کلیسی ، نامسلمانی خودی کی کلیسی ، رمزِ پنہانی خودی کی
تجھے مگر فقر و شاہی کا بتا دوں غریبی میں گمبہانی خودی کی!



ترا تن روح سے نا آشنا ہے عجب کیا ! آہ تیری نارسا ہے
نہ بے روح سے بیزار ہے حق خدائے زندہ ، زندوں کا خدا ہے

قطعہ

اقبال نے کل اہل خیاباں کو سنایا
یہ شعر نشاط آور و پُر سوز طرب ناک
میں صورتِ گلِ دستِ صبا کا نہیں محتاج
کرتا ہے مرا جوشِ جنوں میری قبا چاک

بسم اللہ الرحمن الرحیم

دُعا

(مسجد قرطبہ میں لکھی گئی)

ہے یہی میری نماز ، ہے یہی میرا وضو
میری نواؤں میں ہے میرے جگر کا لہو
صحبِ اہل صفا ، نور و حضور و سرور
سر خوش و پرسوز ہے لالہ لبِ آنجو
راہِ محبت میں ہے کون کسی کا رفیق
ساتھ مرے رہ گئی ایک مری آرزو
میرا نشیمن نہیں درگہ میر و وزیر
میرا نشیمن بھی تو ، شاخِ نشیمن بھی تو

تجھ سے گریباں مرا مطلع صبح نشور
تجھ سے مرے سینے میں آتش 'اللہ ہو'
تجھ سے مری زندگی سوز و تب و درد و داغ
تو ہی مری آرزو ، تو ہی مری جستجو
پاس اگر تو نہیں ، شہر ہے ویراں تمام
تو ہے تو آباد ہیں اجڑے ہوئے کاخ و سکو
پھر وہ شراب کہن مجھ کو عطا کہ میں
ڈھونڈ رہا ہوں اسے توڑ کے جام و سبو
چشم کرم ساقیا! دیر سے ہیں منتظر
جلوتیوں کے سبو ، خلوتیوں کے کدو
تیری خدائی سے ہے میرے جنوں کو گلہ
اپنے لیے لامکاں ، میرے لیے چار سوا!
فلسفہ و شعر کی اور حقیقت ہے کیا
حرفِ تمنا ، جسے کہہ نہ سکیں رُو برو

مسجد قرطبہ

(ہسپانیہ کی سرزمین، بالخصوص قرطبہ میں لکھی گئی)

سلسلہ روز و شب ، نقش گر حادثات
سلسلہ روز و شب ، اصل حیات و ممات
سلسلہ روز و شب ، تارِ حریرِ دو رنگ
جس سے بناتی ہے ذات اپنی قبائے صفات
سلسلہ روز و شب ، سازِ ازل کی فغاں
جس سے دکھاتی ہے ذات زیروہم ممکنات
تجھ کو پرکھتا ہے یہ ، مجھ کو پرکھتا ہے یہ
سلسلہ روز و شب ، صیرفی کائنات
تو ہو اگر کم عیار ، میں ہوں اگر کم عیار
موت ہے تیری برات ، موت ہے میری برات

تیرے شب وروز کی اور حقیقت ہے کیا
ایک زمانے کی رو جس میں نہ دن ہے نہ رات
آنی و فانی تمام معجزہ ہائے ہنر
کارِ جہاں بے ثبات ، کارِ جہاں بے ثبات!

اول و آخر فنا ، باطن و ظاہر فنا
نقشِ گہن ہو کہ نو ، منزلِ آخر فنا

ہے مگر اس نقش میں رنگِ ثبات دوام
جس کو کیا ہو کسی مردِ خدا نے تمام
مردِ خدا کا عملِ عشق سے صاحبِ فروغ
عشق ہے اصلِ حیات ، موت ہے اس پر حرام
تند و سبک سیر ہے گرچہ زمانے کی رو
عشق خود اک سیل ہے ، سیل کو لیتا ہے تمام
عشق کی تقویم میں عصرِ رواں کے سوا
اور زمانے بھی ہیں جن کا نہیں کوئی نام

عشق دم جبریل ، عشق دل مصطفیٰ
عشق خدا کا رسول ، عشق خدا کا کلام
عشق کی مستی سے ہے پیکر گل تابناک
عشق ہے صہبائے خام ، عشق ہے کاس الکرام
عشق فقیہ حرم ، عشق امیر جنود
عشق ہے ابن السبیل ، اس کے ہزاروں مقام

عشق کے مضراب سے نغمہ تارِ حیات

عشق سے نورِ حیات ، عشق سے نارِ حیات

اے حرم قرطبہ! عشق سے تیرا وجود
عشق سراپا دوام ، جس میں نہیں رفت و بود
رنگ ہو یا خشت و سنگ ، چنگ ہو یا حرف و صوت
معجزہ فن کی ہے خونِ جگر سے نمود
قطرہ خونِ جگر ، سل کو بناتا ہے دل
خونِ جگر سے صدا سوز و سرور و سرود

تیری فضا دل فروز ، میری نوا سینہ سوز
تجھ سے دلوں کا حضور ، مجھ سے دلوں کی کشود
عرشِ معلیٰ سے کم سینہ آدم نہیں
گرچہ کفِ خاک کی حد ہے پہر کبود
پیکرِ نوری کو ہے سجدہ میسر تو کیا
اس کو میسر نہیں سوز و گدازِ سجود
کافرِ ہندی ہوں میں ، دیکھ مرا ذوق و شوق
دل میں صلوة و درود ، لب پہ صلوة و درود

شوق مری لئے میں ہے ، شوق مری نے میں ہے

نعمۃ اللہ ھو میرے رگ و پے میں ہے

تیرا جلال و جمال ، مردِ خدا کی دلیل
وہ بھی جلیل و جمیل ، تو بھی جلیل و جمیل
تیری بنا پائدار ، تیرے ستوں بے شمار
شام کے صحرا میں ہو جیسے ہجومِ نخیل

تیرے در و بام پر وادی ایمن کا نور
تیرا منار بلند جلوہ گہ جبرئیل
مٹ نہیں سکتا کبھی مرد مسلمان کہ ہے
اس کی اذانوں سے فاش سر کلیم و خلیل
اس کی زمیں بے حدود ، اس کا افق بے ثغور
اس کے سمندر کی موج ، دجلہ و دنیوب و نیل
اس کے زمانے عجیب ، اس کے فسانے غریب
عہد کہن کو دیا اس نے پیام رحیل
ساقی ارباب ذوق ، فارس میدان شوق
بادہ ہے اس کا رقیق ، تیغ ہے اس کی اسیل

مرد سپاہی ہے وہ اس کی زرہ کا الہ
سایہ شمشیر میں اس کہ پنہ کا الہ

تجھ سے ہوا آشکار بندہ مومن کا راز
اس کے دلوں کی تپش ، اس کی شبوں کا گداز

اس کا مقام بلند ، اس کا خیال عظیم
اس کا سرور اس کا شوق ، اس کا نیاز اس کا ناز
ہاتھ ہے اللہ کا بندہ مومن کا ہاتھ
غالب و کار آفریں ، کارکشما ، کارساز
خاکی و نوری نہاد ، بندہ مولا صفات
ہر دو جہاں سے غنی اس کا دل بے نیاز
اس کی امیدیں قلیل ، اس کے مقاصد جلیل
اس کی ادا دل فریب ، اس کی نگہ دل نواز
نرم دم گفتگو ، گرم دم جستجو
رزم ہو یا بزم ہو ، پاک دل و پاک باز
نقطہ پرکار حق ، مرد خدا کا یقین
اور یہ عالم تمام وہم و ظلم و مجاز

عقل کی منزل ہے وہ ، عشق کا حاصل ہے وہ
حلقہ آفاق میں گرمی محفل ہے وہ

کعبہ ارباب فن! سطوتِ دین میں
تجھ سے حرمِ مرتبت اندلیوں کی زمیں
ہے تہِ گردوں اگر حسن میں تیری نظیر
قلبِ مسلمان میں ہے ، اور نہیں ہے کہیں
آہ وہ مردانِ حق! وہ عربی شہسوار
حاملِ 'خلقِ عظیم' ، صاحبِ صدق و یقین
جن کی حکومت سے ہے فاش یہ رمزِ غریب
سلطنتِ اہلِ دل فقر ہے ، شاہی نہیں
جن کی نگاہوں نے کی تربیتِ شرق و غرب
ظلمتِ یورپ میں تھی جن کی خرد راہ میں
جن کے لبو کے طفیل آج بھی ہیں اندلی
خوش دل و گرم اختلاط ، سادہ و روشن جبیں
آج بھی اس دیس میں عام ہے چشمِ غزال
اور نگاہوں کے تیر آج بھی ہیں دل نشیں

ہوئے یمن آج بھی اس کی ہواؤں میں ہے
رنگِ حجاز آج بھی اس کی نواؤں میں ہے

دیدۂ انجم میں ہے تیری زمیں ، آسمان

آہ کہ صدیوں سے ہے تیری فضا بے اذراں

کون سی وادی میں ہے ، کون سی منزل میں ہے

عشقِ بلا خیز کا قافلہ سخت جاں!

دیکھ چکا المنی ، شورشِ اصلاح دیں

جس نے نہ چھوڑے کہیں نقشِ کہن کے نشان

حرفِ غلط بن گئی عصمتِ پیر کنشت

اور ہوئی فکر کی کشتی نازک رواں

چشمِ فرامیس بھی دیکھ چکی انقلاب

جس سے دگرگوں ہوا مغربیوں کا جہاں

ملتِ رومی نژاد کہنہ پرستی سے پیر

لذتِ تجدید سے وہ بھی ہوئی پھر جوان

روح مسلمان میں ہے آج وہی اضطراب

رازِ خدائی ہے یہ ، کہہ نہیں سکتی زباں

دیکھیے اس بحر کی تہ سے اچھلتا ہے کیا

گنبد نیلو فری رنگ بدلتا ہے کیا!

وادی کہسار میں غرقِ شفق ہے سحاب

لعلِ بدخشاں کے ڈھیر چھوڑ گیا آفتاب

سادہ و پرسوز ہے دفترِ دہقاں کا گیت

کشتیِ دل کے لیے سیل ہے عہدِ شباب

آبِ روانِ کبیر! ☆ تیرے کنارے کوئی

دیکھ رہا ہے کسی اور زمانے کا خواب

عالمِ نو ہے ابھی پردہٴ تقدیر میں

میری نگاہوں میں ہے اس کی سحر بے حجاب

پردہ اٹھا دوں اگر چہرہ افکار سے
 لا نہ سکے گا فرنگ میری نواؤں کی تاب
 جس میں نہ ہو انقلاب ، موت ہے وہ زندگی
 روح اُم کی حیات کشمکش انقلاب
 صورت شمشیر ہے دست قضا میں وہ قوم
 کرتی ہے جو ہر زماں اپنے عمل کا حساب

نقش ہیں سب ناتمام خونِ جگر کے بغیر
 نغمہ ہے سودائے خام خونِ جگر کے بغیر

قید خانے میں معتمد کی فریاد

”مقتدا شہید کا دادشاہ مورخ نے شاعر قلمی کے ایک نثر نے اس کو نکلتے دے کر قید میں ڈال دیا تھا۔ ”مقتدا کی کہیں انگریزی میں ترجمہ

ہو کر ”روزنام آف دی ایسٹ سیرج“ میں شائع ہو چکی ہیں

اک فغانِ بے شرر سینے میں باقی رہ گئی
 سوز بھی رخصت ہوا ، جاتی رہی تاثیر بھی

مردِ مُحرِ زنداں میں ہے بے نیزہ و شمشیر آج
 میں پشیمائے ہوں ، پشیمائے مری تدبیر بھی
 خود بخود زنجیر کی جانب کھنچا جاتا ہے دل
 تھی اسی فواید سے شاید مری شمشیر بھی
 جو مری تیغِ دو دم تھی ، اب مری زنجیر ہے
 شوخ و بے پروا ہے کتنا خالقِ تقدیر بھی!

عبدالرحمن اول کا بویا ہوا کھجور کا پہلا درخت سرزمینِ اندلس میں

یہ اشعار جو عبدالرحمن اول کی تصنیف سے ہیں ان کا تاریخِ انگریزی میں درج ہیں مندرجہ ذیل اردو نظم ان کا آزاد ترجمہ ہے (درختِ مذکور معینہ الامراء
 میں بڑا گیا تھا)

میری آنکھوں کا نور ہے تو میرے دل کا سرور ہے تو
 اپنی وادی سے دور ہوں میں میرے لیے نخلِ طور ہے تو
 مغرب کی ہوا نے تجھ کو پالا صحرائے عرب کی حور ہے تو

پردیس میں ماصبور ہوں میں پردیس میں ماصبور ہے تو

غربت کی ہوا میں بارور ہو

ساقی تیرا نم سحر ہو

عالم کا عجیب ہے نظارہ دامنِ نگہ ہے پارہ پارہ

ہمت کو شناوری مبارک! پیدا نہیں بحر کا کنارہ

ہے سوزِ دروں سے زندگانی اٹھتا نہیں خاک سے شرارہ

صبحِ غربت میں اور چمکا ٹوٹا ہوا شام کا ستارہ

مومن کے جہاں کی حد نہیں ہے

مومن کا مقام ہر کہیں ہے

ہسپانیہ

(ہسپانیہ کی سرزمین لکھے گئے)

(واپس آتے ہوئے)

ہسپانیہ تو خونِ مسلمان کا امیں ہے

مانندِ حرمِ پاک ہے تو میری نظر میں

پوشیدہ تری خاک میں سجدوں کے نشاں ہیں
خاموش اذانیں ہیں تری بادِ سحر میں
روشن تھیں ستاروں کی طرح ان کی سنائیں
خیمے تھے کبھی جن کے ترے کوہ و کمر میں
پھر تیرے سینوں کو ضرورت ہے حنا کی؟
باقی ہے ابھی رنگ مرے خونِ جگر میں!
کیونکر خس و خاشاک سے دب جائے مسلمان
مانا ، وہ تب و تاب نہیں اس کے شرر میں
غریب بھی دیکھا مری آنکھوں نے و لیکن
تسکینِ مسافر نہ سفر میں نہ حضر میں
دیکھا بھی دکھایا بھی ، سنایا بھی سنا بھی
ہے دل کی تسلی نہ نظر میں ، نہ خبر میں!

طارق کی دُعا

(اندلس کے میدانِ جنگ میں)

یہ غازی ، یہ تیرے پر اسرار بندے جنہیں تو نے بخشا ہے ذوقِ خدائی
دو نیم ان کی ٹھوکر سے صحرا و دریا سمٹ کر پہاڑ ان کی ہیبت سے رائی
دو عالم سے کرتی ہے بیگانہ دل کو عجب چیز ہے لذتِ آشنائی
شہادت ہے مطلوب و مقصودِ مومن نہ مالِ غنیمت نہ کشور کشائی

خیاباں میں ہے منتظرِ اللہ کب سے

قبا چاہیے اس کو خونِ عرب سے

کیا تو نے صحرا نشینوں کو یکتا خبر میں ، نظر میں ، اذانِ سحر میں
طلب جس کی صدیوں سے تھی زندگی کو وہ سوز اس نے پایا انہی کے جگر میں
کشاوِ درِ دل سمجھتے ہیں اس کو ہلاکت نہیں موت ان کی نظر میں
دلِ مردِ مومن میں پھر زندہ کر دے وہ بجلی کہ تھی نعرۂ لا اِلهَ اِلاَّہُ ، میں
عزائم کو سینوں میں بیدار کر دے نگاہِ مسلمان کو تلوار کر دے!

لینن

(خدا کے حضور میں)

اے افس و آفاق میں پیدا ترے آیات
حق یہ ہے کہ ہے زندہ و پائندہ تری ذات
میں کیسے سمجھتا کہ تو ہے یا کہ نہیں ہے
ہر دم متغیر تھے خرد کے نظریات
محرم نہیں فطرت کے سرودِ ازلی سے
پینائے کواکب ہو کہ دانائے نباتات
آج آنکھ نے دیکھا تو وہ عالم ہوا ثابت
میں جس کو سمجھتا تھا کلیسا کے خرافات
ہم بندِ شب و روز میں جکڑے ہوئے بندے
تو خالقِ اعصار و نگارندۂ آفات!

اک بات اگر مجھ کو اجازت ہو تو پوچھوں
حل کر نہ سکے جس کو حکیموں کے مقالات
جب تک میں جیا خیمہ افلاک کے نیچے
کانٹے کی طرح دل میں کھٹکتی رہی یہ بات
گفتار کے اسلوب پہ قابو نہیں رہتا
جب روح کے اندر متلاطم ہوں خیالات
وہ کون سا آدم ہے کہ تو جس کا ہے معبود
وہ آدمِ خاکی کہ جو ہے زیرِ سموات؟
مشرق کے خداوند سفیدانِ فرنگی
مغرب کے خداوند درخشندہ فلوات
یورپ میں بہت روشنی علم و ہنر ہے
حق یہ ہے کہ بے چشمہ حیواں ہے یہ ظلمات
رعنائی تعمیر میں ، رونق میں ، صفا میں
گرجوں سے کہیں بڑھ کے ہیں بنکوں کی عمارات

ظاہر میں تجارت ہے ، حقیقت میں جوا ہے
سود ایک کا لاکھوں کے لیے مرگِ مفاجات
یہ علم ، یہ حکمت ، یہ تدبیر ، یہ حکومت
پیتے ہیں لہو ، دیتے ہیں تعلیم مساوات
بے کاری و عریانی و مے خواری و افلاس
کیا کم ہیں فرنگی مدنیت کے فتوحات
وہ قوم کہ فیضانِ سماوی سے ہو محروم
حد اس کے کمالات کی ہے برق و بخارات
ہے دل کے لیے موت مشینوں کی حکومت
احساسِ مروت کو کچل دیتے ہیں آلات
آثار تو کچھ کچھ نظر آتے ہیں کہ آخر
تدبیر کو تقدیر کے شاطر نے کیا مات
میخانے کی بنیاد میں آیا ہے تزلزل
بیٹھے ہیں اسی فکر میں پیرانِ خرابات

چہروں پہ جو سرخی نظر آتی ہے سر شام
یا غازہ ہے یا ساغر و مینا کی کرامات
تو قادر و عادل ہے مگر تیرے جہاں میں
ہیں تلخ بہت بندہٴ مزدور کے اوقات
کب ڈوبے گا سرمایہ پرستی کا سفینہ؟
دنیا ہے تری منتظر روزِ مکافات!

فرشتوں کا گیت

عقل ہے بے زمام ابھی، عشق ہے بے مقام ابھی
نقش گر، ازل! ترا نقش ہے نا تمام ابھی
خلقِ خدا کی گھات میں رند و فقیہ و میر و پیر
تیرے جہاں میں ہے وہی گردشِ صبح و شام ابھی
تیرے امیر مال مست، تیرے فقیر حال مست
بندہ ہے کوچہ گرد ابھی، خولجہ بلند بام ابھی

دانش و دین و علم و فن بندگی ہوس تمام
 عشق گرہ کشائے کا فیض نہیں ہے عام ابھی
 جوہر زندگی ہے عشق ، جوہر عشق ہے خودی
 آہ کہ ہے یہ تیغ تیز پردگی نیام ابھی!

فرمانِ خدا

(فرشتوں سے)

اُٹھو! مری دنیا کے غریبوں کو چگا دو کاخِ امرا کے در و دیوار ہلا دو
 گرمائے غلاموں کا لہو سوزِ یقیں سے کجشکِ فرومایہ کو شاہیں سے لڑا دو
 سلطانی جمہور کا آتا ہے زمانہ جو نقشِ کہن تم کو نظر آئے ، مٹا دو
 جس کھیت سے دہقاں کو میسر نہیں روزی اس کھیت کے ہر خوشنہ گندم کو جلا دو
 کیوں خالق و مخلوق میں حائل رہیں پردے پیرانِ کلیسا کو کلیسا سے اٹھا دو
 حق را بچو دے ، صماں را بطوائف بہتر ہے چراغِ حرم و دیہ بچھا دو
 میں ناخوش و بیزار ہوں مرمر کی سلوں سے میرے لیے مٹی کا حرم اور بنا دو
 تہذیبِ فوی کا رگہ شیشہ گراں ہے آدابِ جنوں شاعرِ مشرق کو سکھا دو!

ذوق و شوق

(ان اشعار میں سے اکثر فلسطین میں لکھے گئے)

در بے آدم زان ہمہ بوستان تہی دست رفتن سوئے دوستان

قلب و نظر کی زندگی دشت میں صبح کا سماں

پشمہ آفتاب سے نور کی ندیاں رواں

حسنِ ازل کی ہے نمود، چاک ہے پردہ وجود

دل کے لیے ہزار سود ایک نگاہ کا زیاں

سرخ و کبود بدلیاں چھوڑ گیا سحابِ شب

کوہِ اضم کو دے گیا رنگِ برنگِ طیلماں

گرد سے پاک ہے ہوا، برگِ نخیل دھل گئے

ریگِ نواح کاظمہ نزم ہے مثلِ پرِ نیاں

آگ بجھی ہوئی ادھر، ٹوٹی ہوئی طناب ادھر

کیا خبر اس مقام سے گزرے ہیں کتنے کارواں

آئی صدائے جبرئیل ، تیرا مقام ہے یہی
اہل فراق کے لیے عیش دوام ہے یہی

کس سے کہوں کہ زہر ہے میرے لیے نئے حیات
کہنہ ہے بزم کائنات ، تازہ ہیں میرے واردات
کیا نہیں اور غزنوی کارگہ حیات میں
بیٹھے ہیں کب سے منتظر اہل حرم کے سومات
ذکر عرب کے سوز میں ، فکر عجم کے ساز میں
نے عربی مشاہدات ، نے عجمی تخیلات
قافلہء حجاز میں ایک حسین بھی نہیں
گرچہ ہے تاب دار ابھی گیسوئے دجلہ و فرات
عقل و دل و نگاہ کا مرشد اولیں ہے عشق
عشق نہ ہو تو شرع و دیں بت کدہٗ تصورات

صدق خلیل بھی ہے عشق ، صبر حسین بھی ہے عشق
معرکہء وجود میں بدر و حنین بھی ہے عشق

آیہ کائنات کا معنی دیر یاب تو
نکلے تری تلاش میں قافلہ ہائے رنگ و بو
جلوتیان مدرسہ کور نگاہ و مردہ ذوق
خلوتیان مے کدہ کم طلب و تہی کدو
میں کہ مری غزل میں ہے آتش رفتہ کا سراغ
میری تمام سرگزشت کھوئے ہوؤں کی جستجو
باد صبا کی موج سے نشوونمائے خار و خس
میرے نفس کی موج سے نشوونمائے آرزو
خون دل و جگر سے ہے میری نوا کی پرورش
ہے رگ ساز میں رواں صاحب ساز کا لہو

فرست کشمکش مدہ ایں دل بے قرار را
یک دو شکن زیادہ کن گیسوے تابدار را

لوح بھی تو ، قلم بھی تو ، تیرا وجود الکتاب
گنبد آئینہ رنگ تیرے محیط میں حباب

عالم آب و خاک میں تیرے ظہور سے فروغ
ذرہ ریگ کو دیا تو نے طلوع آفتاب
شوکت سنجر و سلیم تیرے جلال کی نمود
فقر جنید و بایزید تیرا جمال بے نقاب
شوق ترا اگر نہ ہو میری نماز کا امام
میرا قیام بھی حجاب ، میرا سجود بھی حجاب
تیری نگاہ ناز سے دونوں مراد پا گئے
عقل غیاب و جستجو ، عشق حضور و اضطراب

تیرہ و تار ہے جہاں گردش آفتاب سے
طبع زمانہ تازہ کر جلوۂ بے حجاب سے

تیری نظر میں ہیں تمام میرے گزشتہ روز و شب
مجھ کو خبر نہ تھی کہ ہے علم نخیل بے رطب
تازہ مرے ضمیر میں معرکہء کہن ہوا
عشق تمام مصطفیٰ ، عقل تمام بولہب

گاہ بخیلہ می برد ، گاہ بزور می کشد
عشق کی ابتدا عجب ، عشق کی انتہا عجب
عالم سوز و ساز میں وصل سے بڑھ کے ہے فراق
وصل میں مرگ آرزو ، ہجر میں لذت طلب
عین وصال میں مجھے حوصلہ نظر نہ تھا
گرچہ بہانہ جو رہی میری نگاہ بے ادب

گرمی آرزو فراق ، شورش ہائے و ہو فراق
موج کی جستجو فراق ، قطرے کی آبرو فراق!
پروانہ اور جگنو

پروانہ

پروانے کی منزل سے بہت دور ہے جگنو کیوں آتش بے سوز پہ مغرور ہے جگنو

جگنو

اللہ کا سو شکر کہ پروانہ نہیں میں در یوزہ گر آتش بیگانہ نہیں میں

جاوید کے نام

خودی کے ساز میں ہے عمر جاوداں کا سراغ
خودی کے سوز سے روشن ہیں امتوں کے چراغ
یہ ایک بات کہ آدم ہے صاحب مقصود
ہزار گونہ فروغ و ہزار گونہ فراغ!
ہوئی نہ زاغ میں پیدا بلند پروازی
خراب کر گئی شاہیں بچے کو صحبت زاغ
حیا نہیں ہے زمانے کی آنکھ میں باقی
خدا کرے کہ جوانی تری رہے بے داغ
ٹھہر سکا نہ کسی خانقاہ میں اقبال
کہ ہے ظریف و خوش اندیشہ و شگفتہ دماغ

گدائی

مے کدے میں ایک دن اک رند زیرک نے کہا
ہے ہمارے شہر کا والی گدائے بے حیا
تاج پہنایا ہے کس کی بے کلاہی نے اسے
کس کی عریانی نے بخشا ہے اسے زریں قبا
اس کے آبِ لالہ گوں کی خون دھقاں سے کشید
تیرے میرے کھیت کی مٹی ہے اس کی کیما
اس کے نعمت خانے کی ہر چیز ہے مانگی ہوئی
دینے والا کون ہے ، مرد غریب و بے نوا
مانگنے والا گدا ہے ، صدقہ مانگے یا خراج
کوئی مانے یا نہ مانے ، میر و سلطان سب گدا!

(ماخوذ از انوری)

مِلّا اور بہشت

میں بھی حاضر تھا وہاں ، ضبطِ خن کر نہ سکا
حق سے جب حضرت مِلّا کو ملا حکم بہشت
عرض کی میں نے ، الہی! مری تقصیر معاف
خوش نہ آئیں گے اسے حور و شراب و لب کشت
نہیں فردوس مقامِ جدل و قال و اقول
بحث و تکرار اس اللہ کے بندے کی سرشت
ہے بد آموزی اقوام و ملل کام اس کا
اور جنت میں نہ مسجد ، نہ کلیسا ، نہ کنشت!

دین و سیاست

کلیسا کی بنیاد رہبانیت تھی ساقی کہاں اس فقیری میں میری
خصومت تھی سلطانی و راہبی میں کہ وہ سرِ باندی ہے یہ سرِ بریزی

سیاست نے مذہب سے پیچھا چھڑایا چلی کچھ نہ پیر کلیسا کی پیری
ہوئی دین و دولت میں جس دم جدائی ہوئی کی امیری ، ہوئی کی وزیری
دوئی ملک و دیں کے لیے نامرادی دوئی چشم تہذیب کی نابصری
یہ اعجاز ہے ایک صحرا نشیں کا بھیری ہے آئینہ دار نذیری!
اسی میں حفاظت ہے انسانیت کی
کہ ہوں ایک مجیدی و اردشیری

الارض للہ!

پاتا ہے بیج کو مٹی کو تاریکی میں کون
کون دریاؤں کی موجوں سے اٹھاتا ہے سحاب؟
کون لایا کھینچ کر پچھتم سے باد سازگار
خاک یہ کس کی ہے ، کس کا ہے یہ نور آفتاب؟
کس نے بھردی موتیوں سے خوشہء گندم کی جیب
موسموں کو کس نے سکھلائی ہے خوں انقلاب؟

وہ خدایا! یہ زمیں تیری نہیں ، تیری نہیں
تیرے آبا کی نہیں ، تیری نہیں ، میری نہیں

ایک نوجوان کے نام

ترے صوفے ہیں افرنگی ، ترے قالیں ہیں ایرانی
لبو مجھ کو رلائی ہے جوانوں کی تن آسانی
امارت کیا ، شکوہ خسروی بھی ہو تو کیا حاصل
نہ زور حیدری تجھ میں ، نہ استغنائے سلمانی

نہ ڈھونڈ اس چیز کو تہذیب حاضر کی تجلی میں
کہ پایا میں نے استغنا میں معراج مسلمانی

عقابی روح جب بیدار ہوتی ہے جوانوں میں
نظر آتی ہے اس کو اپنی منزل آسمانوں میں
نہ ہو نومید ، نومیدی زوال علم و عرفاں ہے
امید مرد مومن ہے خدا کے راز دانوں میں

نہیں تیرا نشیمن قصر سلطانی کے گنبد پر
تو شاہیں ہے ، بسیرا کر پہاڑوں کی چٹانوں میں

نصیحت

بچہ ، شاہیں سے کہتا تھا عقاب سالخورد
اے تیرے شہر پہ آساں رفعت چرخ بریں
ہے شاب اپنے لہو کی آگ میں جلنے کا نام
سخت کوشی سے ہے تلخ زندگانی انگلیں
جو کبوتر پر جھپٹنے میں مزا ہے اے پسر!
وہ مزا شاید کبوتر کے لہو میں بھی نہیں

لالہ صحرا

یہ گنبد مینائی ، یہ عالم تنہائی
مجھ کو تو ڈراتی ہے اس دشت کی پہنائی

بھٹکا ہوا راہی میں ، بھٹکا ہوا راہی تو
منزل ہے کہاں تیری اے لالہ صحرائی!
خالی ہے کلیموں سے یہ کوہ و کمر ورنہ
تو شعلہ سینائی ، میں شعلہ سینائی!
تو شاخ سے کیوں پھوٹا ، میں شاخ سے کیوں ٹوٹا
اک جذبہ پیدائی ، اک لذت یکتائی!
غواص محبت کا اللہ نگاہاں ہو
ہر قطرہ دریا میں دریا کی ہے گہرائی
اس موج کے ماتم میں روتی ہے بھنور کی آنکھ
دریا سے اٹھی لیکن ساحل سے نہ ٹکرائی
ہے گرمی آدم سے ہنگامہ عالم گرم
سورج بھی تماشائی ، تارے بھی تماشائی
اے باد بیابانی! مجھ کو بھی عنایت ہو
خاموشی و دل سوزی ، سرمستی و رعنائی!

ساقی نامہ

ہوا خیمہ زن کاروان بہار ارم بن گیا دامن کوہسار
گل و زمرس و سوسن و نسترن شہید ازل لالہ خونیں کفن
جہاں چھپ گیا پردہ رنگ میں لہو کی ہے گردش رگ سنگ میں
فضا نیلی نیلی ، ہوا میں سرور ٹھہرتے نہیں آشیاں میں طیور
وہ جوئے کہتاں اچکتی ہوئی اکتی ، لچکتی ، سرکتی ہوئی
اچلتی ، پھسلتی ، سنبھلتی ہوئی بڑے سچ کھا کر نکلتی ہوئی
رکے جب تو سل چیر دیتی ہے یہ پہاڑوں کے دل چیر دیتی ہے یہ
ذرا دیکھ اے ساقی لالہ فام! سناتی ہے یہ زندگی کا پیام
پا دے مجھے وہ مے پردہ سوز کہ آتی نہیں فصل گل روز روز
وہ مے جس سے روشن ضمیر حیات وہ مے جس سے ہے مستی کائنات
وہ مے جس میں ہے سوز و ساز ازل وہ مے جس سے کھلتا ہے راز ازل

اٹھا ساقیا پردہ اس راز سے

لڑا دے مولے کو شہباز سے

زمانے کے انداز بدلے گئے نیا راگ ہے ، ساز بدلے گئے
ہوا اس طرح فاش راز فرنگ کہ حیرت میں ہے شیشہ باز فرنگ
پرانی سیاست گری خوار ہے زمیں میر و سلطان سے بیزار ہے
گیا دور سرمایہ داری گیا تماشا دکھا کر مداری گیا
گراں خواب چینی سنبھلنے لگے ہمالہ کے چشمے اپنے لگے
دل طور سینا و فاراں دو نیم تجلی کا پھر منتظر ہے کلیم
مسلمان ہے توحید میں گرم جوش مگر دل ابھی تک ہے زنا پر پوش
تمدن، تصوف، شریعت، کلام بتان عجم کے پجاری تمام!
حقیقت خرافات میں کھو گئی یہ امت روایات میں کھو گئی
لبھاتا ہے دل کو کلام خطیب مگر لذت شوق سے بے نصیب!
بیاں اس کا منطق سے سلجھا ہوا لغت کے بکھیڑوں میں الجھا ہوا
وہ صوفی کہ تھا خدمت حق میں مرد محبت میں یکتا ، حمیت میں فرد

عجم کے خیالات میں کھو گیا یہ سالک مقامات میں کھو گیا

بھی عشق کی آگ ، اندھیر ہے

مسلمان نہیں ، راکھ کا ڈھیر ہے

شراب کہن پھر پا سا قیا وہی جام گردش میں لا سا قیا!

مجھے عشق کے پر لگا کر اڑا مری خاک جگنو بنا کر اڑا

خرد کو غلامی سے آزاد کر جوانوں کو پیروں کا استاد کر

ہری شاخ ملت ترے نم سے ہے نفس اس بدن میں ترے دم سے ہے

ترپنے پھرنے کی توفیق دے دل مرتضیٰ ، سوز صدیق دے

جگر سے وہی تیر پھر پار کر تمنا کو سینوں میں بیدار کر

ترے آسمانوں کے تاروں کی خیر زمینوں کے شب زندہ داروں کی خیر

جوانوں کو سوز جگر بخش دے مرا عشق ، میری نظر بخش دے

مری ناؤ گرداب سے پار کر یہ ثابت ہے تو اس کو سیار کر

بتا مجھ کو اسرار مرگ و حیات کہ تیری نگاہوں میں ہے کائنات

مرے دیدہ تر کی بے خوابیاں مرے دل کی پوشیدہ بے تائیاں

مرے نالہ نیم شب کا نیاز مری خلوت و انجمن کا گداز
 امتیں مری ، آرزوئیں مری امیدیں مری ، جستجوئیں مری
 مری فطرت آئینہ روزگار غزالان افکار کا مرغزار
 مرا دل ، مری رزم گاہ حیات گمانوں کے لشکر ، یقیں کا ثبات
 یہی کچھ ہے ساقی متاع فقیر اسی سے فقیری میں ہوں میں امیر
 مرے قافلے میں لٹا دے اسے

لٹا دے ، ٹھکانے لگا دے اسے!

دما دم رواں ہے یم زندگی ہر اک شے سے پیدا رم زندگی
 اسی سے ہوئی ہے بدن کی نمود کہ شعلے میں پوشیدہ ہے موج دود
 گراں گرچہ ہے صحبت آب و گل خوش آئی اسے محنت آب و گل
 یہ ثابت بھی ہے اور سیار بھی عناصر کے پھندوں سے بیزار بھی
 یہ وحدت ہے کثرت میں ہر دم اسیر مگر ہر کہیں بے چگوں ، بے نظیر
 یہ عالم ، یہ بت خانہ شش جہات اسی نے تراشا ہے یہ سومنات
 پسند اس کو بکھرار کی خو نہیں کہ تو میں نہیں ، اور میں تو نہیں

من و تو سے ہے انجمن آفرین مگر عین محفل میں خلوت نشیں
 چمک اس کی بجلی میں تارے میں ہے یہ چاندی میں، سونے میں، پارے میں ہے
 اسی کے بیاباں ، اسی کے ببول اسی کے ہیں کانٹے ، اسی کے ہیں پھول
 کہیں اس کی طاقت سے کہسار چور کہیں اس کے پھندے میں جبریل و حور
 کہیں جرہ شاہین سیماں رنگ لہو سے چکوروں کے آلودہ چنگ
 کبوتر کہیں آشیانے سے دور

پھر کتا ہوا جال میں ماصبور

فریب نظر ہے سکون و ثبات تڑپتا ہے ہر ذرۂ کائنات
 ٹھہرتا نہیں کاروان وجود کہ ہر لمحہ ہے تازہ شان وجود
 سمجھتا ہے تو راز ہے زندگی فقط ذوق پرواز ہے زندگی
 بہت اس نے دیکھے ہیں پست و بلند سفر اس کو منزل سے بڑھ کر پسند
 سفر زندگی کے لیے برگ و ساز سفر ہے حقیقت ، حضر ہے مجاز
 الجھ کر سلجھنے میں لذت اسے تڑپنے بھڑکنے میں راحت اسے
 ہوا جب اسے سامنا موت کا کٹھن تھا بڑا تھامنا موت کا

اتر کر جہان مکافات میں رہی زندگی موت کی گھات میں
 مذاق دوئی سے بنی زوج زوج اٹھی دشت و کہسار سے فوج فوج
 گل اس شاخ سے ٹوٹتے بھی رہے اسی شاخ سے پھوٹتے بھی رہے
 سمجھتے ہیں ناداں اسے بے ثبات ابھرتا ہے مٹ مٹ کے نقش حیات
 بڑی تیز جولاں ، بڑی زور و راز ازل سے ابد تک رم یک نفس
 زمانہ کہ زنجیر لایم ہے

دموں کے الٹ پھیر کا نام ہے

یہ موج نفس کیا ہے تلوار ہے خودی کیا ہے ، تلوار کی دھار ہے
 خودی کیا ہے ، راز درون حیات خودی کیا ہے ، بیداری کائنات
 خودی جلوہ بدمست و خلوت پسند سمندر ہے اک بوند پانی میں بند
 اندھیرے اجالے میں ہے تابناک من و تو میں پیدا ، من و تو سے پاک
 ازل اس کے پیچھے ، ابد سامنے نہ حد اس کے پیچھے ، نہ حد سامنے
 زمانے کے دریا میں بہتی ہوئی ستم اس کی موجوں کے سہتی ہوئی
 تجسس کی راہیں بدلتی ہوئی و ما دم نگاہیں بدلتی ہوئی

سبک اس کے ہاتھوں میں سنگ گراں پہاڑ اس کی ضربوں سے ریگ رواں
 سفر اس کا انجام و آغاز ہے یہی اس کی تقویم کا راز ہے
 کرن چاند میں ہے ، شرر سنگ میں یہ بے رنگ ہے ڈوب کر رنگ میں
 اسے واسطہ کیا کم و بیش سے نشب و فراز و پس و پیش سے
 ازل سے ہے یہ کشمکش میں اسیر ہوئی خاک آدم میں صورت پذیر
 خودی کا نشیمن ترے دل میں ہے

فلک جس طرح آنکھ کے تل میں ہے

خودی کے گمبہاں کو ہے زہر ناب وہ ناں جس سے جاتی رہے اس کی آب
 وہی ناں ہے اس کے لیے ارجمند رہے جس سے دنیا میں گردن بلند
 فرو فال محمود سے درگزر خودی کو نگہ رکھ ، ایازی نہ کر
 وہی سجدہ ہے لائق اہتمام کہ ہو جس سے ہر سجدہ تجھ پر حرام
 یہ عالم ، یہ ہنگامہ رنگ و صوت یہ عالم کہ ہے زیر فرمان موت
 یہ عالم ، یہ بت خانہ چشم و گوش جہاں زندگی ہے فقط خورد و نوش
 خودی کی یہ ہے منزل اولیں مسافر! یہ تیرا نشیمن نہیں

تری آگ اس خاک داں سے نہیں جہاں تجھ سے ہے ، تو جہاں سے نہیں
 بڑھے جا یہ کوہ گراں توڑ کر طلسم زمان و مکاں توڑ کر
 خودی شیر مولا ، جہاں اس کا صید زمیں اس کی صید ، آساں اس کا صید
 جہاں اور بھی ہیں ابھی بے نمود کہ خالی نہیں ہے ضمیر وجود
 ہر اک منتظر تیری یلغار کا تری شوخی فکر و کردار کا
 یہ ہے مقصد گردش روزگار کہ تیری خودی تجھ پہ ہو آشکار
 تو ہے فاتح عالم خوب و زشت تجھے کیا بتاؤں تری سرنوشت
 حقیقت پہ ہے جامہء حرف تک حقیقت ہے آئینہ ، گفتار زنگ
 فروزاں ہے سینے میں شمع نفس مگر تاب گفتار کہتی ہے ، بس !

اگر یک سر موے برتر پر
 فروغ تجلی بسوزد پر،

زمانہ

جو تھا نہیں ہے، جو ہے نہ ہوگا، یہی ہے اک حرفِ حرمانہ
قریب تر ہے نمود جس کی، اسی کا مشتاق ہے زمانہ
مری صراحی سے قطرہ قطرہ نئے حوادث ٹپک رہے ہیں
میں اپنی تسبیح روز و شب کا شمار کرتا ہوں دانہ دانہ
ہر ایک سے آشنا ہوں، لیکن جدا جدا رسم و راہ میری
کسی کا راکب، کسی کا مرکب، کسی کو عبرت کا تازیانہ
نہ تھا اگر تو شریکِ محفل، قصور میرا ہے یا کہ تیرا
مرا طریقہ نہیں کہ رکھ لوں کسی کی خاطر مےءِ شبانہ
مرے خم و پیچ کو نجومی کی آنکھ پہچانتی نہیں ہے
ہدف سے بیگانہ تیرا اس کا، نظر نہیں جس کی عارفانہ

شفق نہیں مغربی افق پر یہ جوئے خوں ہے، یہ جوئے خوں ہے!
طلوع فردا کا منتظر رہ کہ دوش و امروز ہے فسانہ
وہ فکر گستاخ جس نے عریاں کیا ہے فطرت کی طاقتوں کو
اس کی بیتاب بجلیوں سے خطر میں ہے اس کا آشیانہ
ہوائیں ان کی، فضا ئیں ان کی، سمندر ان کے، جہاز ان کے
گرہ بھنور کی کھلے تو کیونکر، بھنور ہے تقدیر کا بہانہ
جہان نو ہو رہا ہے پیدا، وہ عالم پیر مر رہا ہے
جسے فرنگی مقامروں نے بنا دیا ہے قمار خانہ
ہوا ہے گو تند و تیز لیکن چراغ اپنا جلا رہا ہے
وہ مرد درویش جس کو حق نے دیے ہیں انداز خسروانہ

فرشتے آدم کو جنت سے رخصت کرتے ہیں

عطا ہوئی ہے تجھے روز و شب کی چٹابی خبر نہیں کہ تو خاکی ہے یا کہ سیمابی
سنا ہے، خاک سے تیری نمود ہے، لیکن تری سرشت میں ہے کوکبی و مہ تابلی
جمال اپنا اگر خواب میں بھی تو دیکھے ہزار ہوش سے خوشتر تری شکر خوابلی
گراں بہا ہے ترا گریہ سحر گاہی اسی سے ہے ترے گل کہن کی شادابی
تری نوا سے ہے بے پردہ زندگی کا ضمیر
کہ تیرے ساز کی فطرت نے کی ہے مضربانی

روح ارضی آدم کا استقبال کرتی ہے

کھول آنکھ، زمیں دیکھ، فلک دیکھ، فضا دیکھ مشرق سے ابھرتے ہوئے سورج کو ذرا دیکھ
اس جلوۂ بے پردہ کو پردوں میں چھپا دیکھ ایام جدائی کے ستم دیکھ، جفا دیکھ
بے تاب نہ ہو معرکہء بیم و رجا دیکھ!

ہیں تیرے تصرف میں یہ بادل، یہ گھٹائیں یہ گنبد افلاک ، یہ خاموش فضا میں
یہ کوہ یہ صحرا ، یہ سمندر یہ ہوائیں تجھیں پیش نظر کل تو فرشتوں کی ادا میں
آئینہ لیا میں آج اپنی ادا دیکھ!

سمجھے گا زمانہ تری آنکھوں کے اشارے دیکھیں گے تجھے دور سے گردوں کے ستارے
ناپید ترے بحر تحیل کے کنارے پہنچیں گے فلک تک تری آہوں کے شرارے
تعمیر خودی کر، اثر آہ رسا دیکھ!

خورشید جہاں تاب کی ضو تیرے شرر میں آباد ہے اک تازہ جہاں تیرے ہنر میں
چھپتے نہیں بخشے ہوئے فردوس نظر میں جنت تری پنہاں ہے ترے خون جگر میں
اے پیکر گل کوشش پیہم کی جزا دیکھ!

نالندہ ترے عود کا ہر تار ازل سے تو جنس محبت کا خریدار ازل سے
تو پیر صنم خانہ اسرار ازل سے محنت کش و خوں ریز و کم آزار ازل سے
ہے را کب تقدیر جہاں تیری رضا، دیکھ!

پیر و مرید

مرید ہندی

چشم بینا سے ہے جاری جوئے خوں علم حاضر سے ہے دیں زار و زبوں!

پیر رومی

علم را بر تن زنی مارے بود

علم را بر دل زنی یارے بود

مرید ہندی

اے امام عاشقان دروہند! یاد ہے مجھ کو ترا حرف بلند

خٹک مغز و خٹک تار و خٹک پوست

از کجا می آید ایں آواز دوست،

دور حاضر مست چنگ و بے سرور بے ثبات و بے یقین و بے حضور

کیا خبر اس کو کہ ہے یہ راز کیا دوست کیا ہے ، دوست کی آواز کیا

آہ ، یورپ با فروغ و تاب ناک

نغمہ اس کو کھینچتا ہے سوئے خاک

پیر رومی

بر سماع راست ہر کس چیر نیست

طعمہ ہر مرنگے انجیر نیست

مرید ہندی

پڑھ لیے میں نے علوم شرق و غرب روح میں باقی ہے اب تک درد و کرب

پیر رومی

دست ہر نا اہل بیمار کند

سوئے مادر آ کہ بیمار کند

مرید ہندی

اے نگہ تیری مرے دل کی کشاد کھول مجھ پر نکتہ حکم جہاد

پیررومی

نقش حق را ہم بہ امر حق شکن
بر زجاج دوست سنگ دوست زن

مرید ہندی

ہے نگاہ خاوراں مسطور غرب حور جنت سے ہے خوشتر حور غرب

پیررومی

ظاہر نقرہ گر اسپید است و نو
دست و جامہ ہم سیہ گردو ازو!

مرید ہندی

آہ مکتب کا جوان گرم خوں! ساحر افرنگ کا صید زبوں!

پیررومی

مرغ پر فارستہ چوں پڑاں شود
طمعہ ہر گر بہہ ڈراں شود

مرید ہندی

تا کجا آویزش دین و وطن جوہر جاں پہ مقدم ہے بدن!

پیر رومی

قلب پہلو می زندہ با زر بشب
انتظار روز می دارد ذہب

مرید ہندی

سر آدم سے مجھے آگاہ کر خاک کے ذرے کو مہر و ماہ کر

۱

پیر رومی

ظاہرش را پوشاء آرد نچرخ
باطنش آمد محیط ہفت چرخ

مرید ہندی

خاک تیرے نور سے روشن بصر غایت آدم خبر ہے یا نظر؟

پیر رومی

آدمی دید است ، باقی پوست است
دید آں باشد کہ دید دوست است

مرید ہندی

زندہ ہے مشرق تری گفتار سے
احتیں مرقی ہیں کس آزار سے؟

پیر رومی

ہر ہلاک امت پیشیں کہ بود
زائگہ بر جندل گماں بردند عود

مرید ہندی

اب مسلمان میں نہیں وہ رنگ و بو
سرد کیونکر ہو گیا اس کا لہو؟

پیر رومی

تا دل صاحب دلے نامد بہ درد
یچ قوے را خدا رسوا نہ کرد

مرید ہندی

گرچہ بے رونق ہے بازار وجود کون سے سودے میں ہے مردوں کا سود؟

پیر رومی

زیر کی بفروش و حیرانی بخز

زیر کی ظن است و حیرانی نظر

مرید ہندی

ہم نفس میرے سلاطین کے ندیم میں فقیر بے کلاہ و بے گلیم!

پیر رومی

بندۂ یک مرد روشن دل شوی

بہ کہ بر فرق سر شاہاں روی

مرید ہندی

اے شریک مستی خاصان بدر میں نہیں سمجھا حدیث جبر و قدرا

پیررومی

بال بازاں را سوے سلطان برد
بال زانغاں را بگورستاں برد

مرید ہندی

کاروبار خسروی یا راہی کیا ہے آخر غایت دین نئی ؟

پیررومی

مصلحت در دین ما جنگ و شکوہ
مصلحت در دین عیسیٰ غار و کوہ

مرید ہندی

کس طرح قابو میں آئے آب و گل کس طرح بیدار ہو سینے میں دل ؟

پیررومی

بندہ باش و بر زمیں رو چوں سمند
چوں جنازہ نے کہ بر گردن برد

مرید ہندی

نہ دیں ادراک میں آتا نہیں کس طرح آئے قیامت کا یقین؟

پیر رومی

پس قیامت شو قیامت را ہیں

دیدن ہر چیز را شرط است ایں

مرید ہندی

آسمان میں راہ کرتی ہے خودی صید مہر و ماہ کرتی ہے خودی

بے حصور و با فروغ و بے فراغ اپنے نچھوروں کے ہاتھوں داغ داغ!

پیر رومی

آں کہ ارزد صید را عشق است و بس

لیکن او کے صہجہ اندر دام کس!

مرید ہندی

تجھ پہ روشن ہے ضمیر کائنات کس طرح محکم ہو ملت کی حیات؟

پیر رومی

دانہ باشی مرفو کانت برچند
غنچہ باشی کوو کانت برکنند
دانہ پنہاں کن سراپا دام شو
غنچہ پنہاں کن گیاه بام شو

مرید ہندی

تو یہ کہتا ہے کہ دل کی کر تلاش طالب دل باش و در پیکار باش
جو مرا دل ہے ، مرے سینے میں ہے میرا جوہر میرے آئینے میں ہے

پیر رومی

تو ہی گوئی مرا دل نیز ہست
دل فراز عرش باشد نے بہ پست
تو دل خود را دے پنداشت
جستوے اہل دل بگداشت

مرید ہندی

آسمانوں پر مرا فکر بلند میں زمیں پر خوار و زار و دردمند
کار دنیا میں رہا جاتا ہوں میں ٹھوکریں اس راہ میں کھاتا ہوں میں
کیوں مرے بس کا نہیں کار زمیں ابلہ دنیا ہے کیوں دانائے دیں؟

پیر رومی

آں کہ بر افلاک رفقارش بود
بر زمیں رفتن چہ دشوارش بود

مرید ہندی

علم و حکمت کا ملے کیونکر سراغ کس طرح ہاتھ آئے سوز و درد و داغ

پیر رومی

علم و حکمت زاید نان حلال
عشق و رقت آید از نان حلال

مرید ہندی

ہے زمانے کا تقاضا انجمن اور بے خلوت نہیں سوز سخن!

پیر رومی

خلوت از اغیار باید ، نے ز یار
پستیں بہر دے آمد ، نے بہار

مرید ہندی

ہند میں اب نور ہے باقی نہ سوز اہل دل اس دیس میں ہیں تیرہ روز!

پیر رومی

کار مرداں روشنی و گرمی است
کار دوناں حیلہ و بے شرمی است

جبریل و ابلیس

جبریل

ہمدم دیرینہ! کیسا ہے جہان رنگ و بو؟

ابلیس

سوز و ساز و درد و داغ و جستجوے و آرزو

جبریل

ہر گھڑی افلاک پر رہتی ہے تیری گفتگو

کیا نہیں ممکن کہ تیرا چاک دامن ہو رفو؟

ابلیس

آہ اے جبریل! تو واقف نہیں اس راز سے

کر گیا سرمست مجھ کو ٹوٹ کر میرا سبب

اب یہاں میری گزر ممکن نہیں ، ممکن نہیں

کس قدر خاموش ہے یہ عالم بے کاخ و کو!

جس کی نومیدی سے ہو سوز درون کائنات
اس کے حق میں 'تفطوا' اچھا ہے یا 'التفطوا'؟

جبریل

کھو دیے انکار سے تو نے مقامات بلند
چشم یزداں میں فرشتوں کی رہی کیا آبرو!

ابلیس

ہے مری جرأت سے مشت خاک میں ذوق نمو
میرے فتنے جامہء عقل و خرد کا تاروپو
دیکھتا ہے تو فقط ساحل سے رزم خیر و شر
کون طوفاں کے طمانچے کھا رہا ہے ، میں کہ تو؟
خضر بھی بے دست و پا ، الیاس بھی بے دست و پا
میرے طوفاں یم بہ یم ، دریا بہ دریا ، جو بہ جو
گر کبھی خلوت میسر ہو تو پوچھ اللہ سے
قصہء آدم کو رنگیں کر گیا کس کا لہو!

میں کھٹکتا ہوں دل یزداں میں کانٹے کی طرح
تو فقط اللہ ہو ، اللہ ہو ، اللہ ہو!

اذان

اک رات ستاروں سے کہا نجم سحر نے
آدم کو بھی دیکھا ہے کسی نے کبھی بیدار؟
کہنے لگا مرغ ، ادا فہم ہے تقدیر
ہے غیند ہی اس چھوٹے سے فتنے کو سزاوار
زہرہ نے کہا ، اور کوئی بات نہیں کیا؟
اس کریم شب کور سے کیا ہم کو سروکار!
بولا مہ کامل کہ وہ کوکب ہے زمینی
تم شب کو نمودار ہو ، وہ دن کو نمودار
واقف ہو اگر لذت بیداری شب سے
اوپچی ہے ثریا سے بھی یہ خاک پر اسرار

آغوش میں اس کی وہ تجلی ہے کہ جس میں
کھو جائیں گے افلاک کے سب ثابت و سیار
ناگاہ فضا بانگ ازاں سے ہوئی لبریز
وہ نعرہ کہ بل جاتا ہے جس سے دل کہسار!

محبت

شہید محبت نہ کافر نہ غازی محبت کی رمیں نہ ترکی نہ تازی
وہ کچھ اور شے ہے ، محبت نہیں ہے سکھاتی ہے جو غزنوی کو یازی
یہ جوہر اگر کار فرما نہیں ہے تو ہیں علم و حکمت فقط شیشہ بازی
نہ محتاج سلطان ، نہ مرعوب سلطان محبت ہے آزادی و بے نیازی

مرا فقر بہتر ہے اسکندری سے
یہ آدم گری ہے ، وہ آئینہ سازی

ستارے کا پیغام

مجھے ڈرا نہیں سکتی فضا کی تاریکی مری سرشت میں ہے پاکی و درخشانی
تو اے مسافر شب! خود چراغ بن اپنا کر اپنی رات کو داغ جگر سے نورانی

جاوید کے نام

(لندن میں اس کے ہاتھ کا لکھا ہوا پہلا خط آنے پر)

دیار عشق میں اپنا مقام پیدا کر نیا زمانہ ، نئے صبح و شام پیدا کر
خدا اگر دل فطرت شناس دے تجھ کو سکوت لالہ و گل سے کلام پیدا کر
اٹھا نہ شیشہ گران فرنگ کے احساں سفال ہند سے مینا و جام پیدا کر
میں شاخ تاک ہوں، میری غزل ہے میرا اثر مرے ثمر سے مے، لالہ فام پیدا کر

مرا طریق امیری نہیں ، فقیری ہے

خودی نہ بچ ، غریبی میں نام پیدا کر!

فلسفہ و مذہب

یہ آفتاب کیا ، یہ سپہر بریں ہے کیا!
سمجھا نہیں تسلسل شام و سحر کو میں
اپنے وطن میں ہوں کہ غریب الدیار ہوں
ڈرتا ہوں دیکھ دیکھ کے اس دشت و در کو میں
کھلتا نہیں مرے سفر زندگی کا راز
لاؤں کہاں سے بندۂ صاحب نظر کو میں
حیراں ہے بوعلی کہ میں آیا کہاں سے ہوں
رومی یہ سوچتا ہے کہ جاؤں کدھر کو میں
”جاتا ہوں تھوڑی دور ہر اک راہرو کے ساتھ
پہچانتا نہیں ہوں ابھی راہبر کو میں“

یورپ سے ایک خط

ہم نوگر محسوس ہیں ساحل کے خریدار اک بحر پر آشوب و پر اسرار ہے رومی
تو بھی ہے اسی قافلہ شوق میں اقبال جس قافلہ شوق کا سالار ہے رومی
اس عصر کو بھی اس نے دیا ہے کوئی پیغام؟
کہتے ہیں چراغ رہ احرار ہے رومی

جواب

کہ نباید خورد و جو نہوں خراں آہوانہ در فتن چہ ارغواں
ہر کہ کاہ و جو خورد قرباں شود ہر کہ نور حق خورد قرآں شود

نیپولین کے مزار پر

راز ہے ، راز ہے تقدیر جہان تگ و تاز
جوش کردار سے کھل جاتے ہیں تقدیر کے راز

جوش کردار سے شمشیر سکندر کا طلوع
کوہ الوند ہوا جس کی حرارت سے گداز
جوش کردار سے تیمور کا سیل ہمہ گیر
سیل کے سامنے کیا شے ہے نشیب اور فراز
صف جنگاہ میں مردان خدا کی تکبیر
جوش کردار سے بنتی ہے خدا کی آواز
ہے مگر فرصت کردار نفس یا دو نفس
عوض یک دو نفس قبر کی شب ہائے دراز!
”عاقبت منزل ما وادی خاموشان است
حالیا غلغلہ در گنبد افلاک انداز!“

مسوینی

ندرت فکر و عمل کیا شے ہے ، ذوق انقلاب
ندرت فکر و عمل کیا شے ہے ، ملت کا شباب

ندرت فکر و عمل سے معجزات زندگی
ندرت فکر و عمل سے سنگ خارا لعل ناب
رومتہ الکبرے! دگرگوں ہو گیا تیرا ضمیر
اینکہ می بینم بہ بیدار یست یارب یا بہ خواب!
چشم پیران کہن میں زندگانی کا فروغ
نوجواں تیرے ہیں سوز آرزو سے سینہ تاب
یہ محبت کی حرارت ، یہ تمنا ، یہ نمود
فصل گل میں پھول رہ سکتے نہیں زیر حجاب
نغمہ ہائے شوق سے تیری فضا معمور ہے
زخمہ ور کا منتظر تھا تیری فطرت کا رباب
فیض یہ کس کی نظر کا ہے ، کرامت کس کی ہے؟
وہ کہ ہے حس کی نگہ مثل شعاع آفتاب!

سوال

اک مفلس خود دار یہ کہتا تھا خدا سے میں کر نہیں سکتا گلہ درد فقیری
لیکن یہ بتا ، تیری اجازت سے فرشتے کرتے ہیں عطا مرد فرومایہ کو میری ؟

پنجاب کے دہقان سے

بتا کیا تری زندگی کا ہے راز ہزاروں برس سے ہے تو خاک باز
اسی خاک میں دب گئی تیری آگ سحر کی ازاں ہو گئی ، اب تو جاگ!
زمین میں ہے گو خاکیوں کی برات نہیں اس اندھیرے میں آب حیات
زمانے میں جھوٹا ہے اس کا تکیں جو اپنی خودی کو پرکھتا نہیں
بتان شعوب و قبائل کو توڑ رسوم کہن کے سلاسل کو توڑ
یہی دین محکم ، یہی فتح باب کہ دنیا میں توحید ہو بے حجاب

بخاک بدن دانہ دل فشاں

کہ ایں دانہ داردز حاصل نشاں

نادر شاہ افغان

حضور حق سے چلا لے کے لولوئے لاا
وہ ابر جس سے رگ گل ہے مثل تار نفس
بہشت راہ میں دیکھا تو ہو گیا بیتاب
عجب مقام ہے ، جی چاہتا ہے جاؤں برس
صدا بہشت سے آئی کہ منتظر ہے ترا
ہرات و کابل و غزنی کا سبزہ نورس

سرشک دیدہ نادر بہ داغ لالہ فشاں
چناں کہ آتش او را دگر فرو نہ نشاں!

خوشحال خاں کی وصیت

قباک ہوں ملت کی وحدت میں گم کہ ہو نام افغانیوں کا بلند
محبت مجھے ان جوانوں سے ہے ستاروں پہ جو ڈالتے ہیں کمند
مغل سے کسی طرح کمتر نہیں قہستاں کا یہ بچہ ارجمند
کہوں تجھ سے اے ہم نشیں دل کی بات وہ مدفن ہے خوشحال خاں کو پسند
اڑا کر نہ لائے جہاں باد کوہ
مغل شہسواروں کی گرد سمند!

تاتاری کا خواب

کہیں سجادہ و عمامہ رہزن کہیں ترسا بچوں کی چشم بے باک!

ہم خوشحال خاں خٹک پشتوزبان کا مشہور وطن دوست شاعر تھا جس نے افغانستان کو مغلوں سے
آزاد کرانے کے لیے سرحد کے افغانی قباک کی ایک جمعیت قائم کی۔ قباک میں صرف آفریدیوں نے
آخر دم تک اس کا ساتھ دیا۔ اس کی قریباً ایک سو نظموں کا انگریزی ترجمہ ۱۸۶۲ء میں لندن میں شائع ہوا تھا۔

ردائے دین و ملت پارہ پارہ قبائے ملک و دولت چاک در چاک!
 مرا ایماں تو ہے باقی ولیکن نہ کھا جائے کہیں شعلے کو خاشاک!
 ہوائے تند کی موجوں میں محصور سمرقند و بخارا کی کف خاک!

’بگرداگرد خود چندانکہ پیہم

بلا انگشتی و من تلکیم ☆‘

یہ ایک بل گئی خاک سمرقند اٹھا تیمور کی تربت سے اک نور
 شفق آمیز تھی اس کی سفیدی صدا آئی کہ ”میں ہوں روح تیمور
 اگر محصور ہیں مردان تاتار نہیں اللہ کی تقدیر محصور
 تقاضا زندگی کا کیا یہی ہے کہ تورانی ہو تورانی سے مجبور؟

’خودی را سوز و تابے دیگرے دہ

جہاں را انقلابے دیگرے دہ“

یہ شعر معلوم نہیں کس کا ہے، نصیر الدین طوسی نے غالباً ’شرح اشارات‘ میں اسے نقل کیا ہے

حال و مقام

دل زندہ و بیدار اگر ہو تو بتدریج
بندے کو عطا کرتے ہیں چشم نگراں اور
احوال و مقامات پہ موقوف ہے سب کچھ
ہر لحظہ ہے سالک کا زماں اور مکاں اور
الفاظ و معانی میں تفاوت نہیں لیکن
ملا کی اذال اور مجاہد کی اذال اور
پرواز ہے دونوں کی اسی ایک فضا میں
کرگرس کا جہاں اور ہے ، شاہیں کا جہاں اور

ابوالعلا معری

کہتے ہیں کبھی گوشت نہ کھاتا تھا معری
پھل پھول پہ کرتا تھا ہمیشہ گزر اوقات

اک دوست نے بھونا ہوا تیرے سے بھیجا
 شاید کہ وہ شاطر اسی ترکیب سے ہو مات
 یہ خوان تر و تازہ معری نے جو دیکھا
 کہنے لگا وہ صاحبِ غفران* و لزومات*
 اے مرگک پیچارہ! ذرا یہ تو بتا تو
 تیرا وہ گنہ کیا تھا یہ ہے جس کی مکافات؟
 افسوس ، صد افسوس کہ شاہیں نہ بنا تو
 دیکھے نہ تری آنکھ نے فطرت کے اشارات
 تقدیر کے قاضی کا یہ فتویٰ ہے ازل سے
 ہے جرمِ ضعیفی کی سزا مرگِ مفاجات!

☆ غفران۔ رسالہ الغفران، معری کی ایک مشہور کتاب کا نام ہے

☆ لزومات۔ اس کے قصائد کا مجموعہ ہے

سنیما

وہی بت فروشی ، وہی بت گری ہے سنیما ہے یا صنعت آزاری ہے
وہ صنعت نہ تھی ، شیوہ کافری تھا یہ صنعت نہیں ، شیوہ ساحری ہے
وہ مذہب تھا اقوام عہد کہن کا یہ تہذیب حاضر کی سوداگری ہے
وہ دنیا کی مٹی ، یہ دوزخ کی مٹی
وہ بت خانہ خاکی ، یہ خاکستری ہے

پنجاب کے پیرزادوں سے

حاضر ہوا میں شیخ مجدد کی لحد پر
وہ خاک کہ ہے زیر فلک مطلع انوار
اس خاک کے ذروں سے ہیں شرمندہ ستارے
اس خاک میں پوشیدہ ہے وہ صاحب اسرار
گردن نہ جھکی جس کی جہانگیر کے آگے
جس کے نفس گرم سے ہے گرمی احرار

وہ ہند میں سرمایہ ملت کا نگہاں
اللہ نے ہر وقت کیا جس کو خبردار
کی عرض یہ میں نے کہ عطا فقر ہو مجھ کو
آنکھیں مری پینا ہیں ، و لیکن نہیں بیدار!
آئی یہ صدا سلسلہ فقر ہوا بند
ہیں اہل نظر کشور پنجاب سے بیزار
عارف کا ٹھکانا نہیں وہ خطہ کہ جس میں
پیدا کلمہ فقر سے ہو طرۂ دستار

باقی کلمہ فقر سے تھا ولولہ حق
طروں نے چڑھایا نشہ خدمت سرکار!

سیاست

اس کھیل میں تعین مراتب ہے ضروری شاطر کی عنایت سے تو فرزیر ، میں پیادہ
بیچارہ پیادہ تو ہے اک مہرہ ناچیز فرزیر سے بھی پوشیدہ ہے شاطر کا ارادہ!

فقر

اک فقر سکھاتا ہے صیاد کو ٹنچیری
اک فقر سے کھلتے ہیں اسرار جہاں گیری
اک فقر سے قوموں میں مسکینی و دلگیری
اک فقر سے مئی میں خاصیت اکسیری
اک فقر ہے شیریں ، اس فقر میں ہے میری
میراثِ مسلمانی ، سرمایہ شیریں!

خودی

خودی کو نہ دے سیم و زر کے عوض نہیں شعلہ دیتے شر کے عوض
یہ کہتا ہے فردوسی دیدہ و ر عجم جس کے سرے سے روشن بصر
”ز بہرِ درم تند و بدخو مباحش
تو باید کہ باشی ، درم گو مباحش“

جدائی

سورج 'بنتا ہے تار زر سے دنیا کے لیے روائے نوری
عالم ہے خموش و مست گویا ہر شے کو نصیب ہے حضوری
دریا ، کہسار ، چاند تارے کیا جانیں فراق و ماصوری
شایاں ہے مجھے غم جدائی
یہ خاک ہے محرم جدائی

خانقاہ

رمز و ایما اس زمانے کے لیے موزوں نہیں
اور آتا بھی نہیں مجھ کو سخن سازی کا فن
'قم باذن اللہ' کہہ سکتے تھے جو ، رخصت ہوئے
خانقاہوں میں مجاور رہ گئے یا گورکن!

ابلیس کی عرضداشت

کہتا تھا عزازیل خداوند جہاں سے
پرکالہء آتش ہوئی آدم کی کف خاک!
جاں لاغر و تن فرہ و ملبوس بدن زیب
دل نزع کی حالت میں ، خرد پختہ و چالاک!
ناپاک جسے کہتی تھی مشرق کی شریعت
مغرب کے فقیہوں کا یہ فتویٰ ہے کہ ہے پاک!
تجھ کو نہیں معلوم کہ حوران بہشتی
ویرانی جنت کے تصور سے ہیں غم ناک؟
جمہور کے ابلیس ہیں ارباب سیاست
باقی نہیں اب میری ضرورت تہ افلاک!

لہو

اگر لہو ہے بدن میں تو خوف ہے نہ ہراس
اگر لہو ہے بدن میں تو دل ہے بے وسواس
جسے ملا یہ متاع گراں بہا ، اس کو
نہ سیم و زر سے محبت ہے ، نے غم افلاس

پرواز

کہا درخت نے اک روز مرغ صحرا سے
ستم پہ غم کدہ رنگ و بو کی ہے بنیاد
خدا مجھے بھی اگر بال و پر عطا کرتا
شگفتہ اور بھی ہوتا یہ عالم ایجاد
دیا جواب اسے خوب مرغ صحرا نے
غضب ہے ، داد کو سمجھا ہوا ہے تو بیداد!
جہاں میں لذت پرواز حق نہیں اس کا
وجود جس کا نہیں جذب خاک سے آزاد

شیخ مکتب سے

شیخ مکتب ہے اک عمارت گر جس کی صنعت ہے روح انسانی
نکتہ دلپذیر تیرے لیے کہہ گیا ہے حکیم قاتلی
”پیش خورشید بر کش دیوار
خواہی ار صحن خانہ نورانی“

فلسفی

بلند بال تھا ، لیکن نہ تھا جسور و غیور
حکیم سرّ محبت سے بے نصیب رہا
پھرا فضاؤں میں کرگس اگرچہ شاہیں وار
شکار زندہ کی لذت سے بے نصیب رہا

شاہیں

کیا میں نے اس خاک داں سے کنارہ جہاں رزق کا نام ہے آب و دانہ
بیاباں کی خلوت خوش آتی ہے مجھ کو ازل سے ہے فطرت مری راہبانہ
نہ باد بہاری ، نہ گلچیں ، نہ بلبل نہ بیماری نعمۂ عاشقانہ
خیابانوں سے ہے پرہیز لازم ادائیں ہیں ان کی بہت دلبرانہ
ہوائے بیاباں سے ہوتی ہے کاری جواں مرد کی ضربت غازیانہ
حمام و کبوتر کا بھوکا نہیں میں کہ ہے زندگی باز کی زہدانہ
جھپٹنا ، پلٹنا ، پٹ کر جھپٹنا لہو گرم رکھے کا ہے اک بہانہ
یہ پورب ، یہ پچھتم چکوروں کی دنیا مرا نیلگوں آساں بیکرانہ

پرندوں کی دنیا کا درویش ہوں میں

کہ شاہیں بناتا نہیں آشیانہ

باغی مرید

ہم کو تو میسر نہیں مٹی کا دیا بھی
گھر پیر کا بجلی کے چراغوں سے ہے روشن
شہری ہو، دہاتی ہو، مسلمان ہے سادہ
مانند بتاں چکھتے ہیں کعبے کے برہمن
نذرانہ نہیں ، سود ہے پیران حرم کا
ہر خرقةء سالوس کے اندر ہے مہاجن
میراث میں آئی ہے انھیں مند ارشاد
زاغوں کے تصرف میں عقابوں کے نشیمن!

ہارون کی آخری نصیحت

ہارون نے کہا وقت رحیل اپنے پر سے
جائے گا کبھی تو بھی اسی راہ گزر سے

پوشیدہ ہے کافر کی نظر سے ملک الموت
لیکن نہیں پوشیدہ مسلمان کی نظر سے

ماہر نفسیات سے

جرات ہے تو افکار کی دنیا سے گزر جا
ہیں بحر خودی میں ابھی پوشیدہ جزیرے
کھلتے نہیں اس قلم خاموش کے اسرار
جب تک تو اسے ضرب کلیسی سے نہ چیرے

یورپ

تاک میں بیٹھے ہیں مدت سے یہودی سودخوار
جن کی روباہی کے آگے بیچ ہے زور پلنگ
خود بخود گرنے کو ہے پکے ہوئے پھل کی طرح
دیکھیے پڑتا ہے آخر کس کی جھولی میں فرنگ!

آزادی افکار

جو دونی فطرت سے نہیں لائق پرواز
اس مرغک بیچارہ کا انجام ہے افتاد
ہر سینہ نشیمن نہیں جبریل امیں کا
ہر فکر نہیں طائر فردوس کا سیاد
اس قوم میں ہے شوخی اندیشہ خطرناک
جس قوم کے افراد ہوں ہر بند سے آزاد
گو فکر خدا داد سے روشن ہے زمانہ
آزادی افکار ہے ابلیس کی ایجاد

شیر اور خچر

شیر

ساکنان دشت و صحرا میں ہے تو سب سے الگ
کون ہیں تیرے آب و جد، کس قبیلے سے ہے تو؟

نجر

میرے ماموں کو نہیں پہچانتے شاید حضور
وہ صبا رفتار ، شاہی اصطبل کی آبرو!

(ماخوذ از جرمن)

چیونٹی اور عقاب

چیونٹی

میں پائمال و خوار و پریشان و دردمند
تیرا مقام کیوں ہے ستاروں سے بھی بلند؟

عقاب

تو رزق اپنا ڈھونڈتی ہے خاک راہ میں
میں نہ سپہر کو نہیں لاتا نگاہ میں!

قطعہ

فطرت مری مانند نسیم سحری ہے
رفتار ہے میری کبھی آہستہ ، کبھی تیز
پہناتا ہوں اطلس کی قبا لالہ و گل کو
کرتا ہوں سر خار کو سوزن کی طرح تیز

قطعہ

کل اپنے مریدوں سے کہا پیر مغاں نے
قیمت میں یہ معنی ہے درناب سے وہ چند
زہراب ہے اس قوم کے حق میں مےء افرنگ
جس قوم کے بچے نہیں خوددار و ہنرمند